

മി. ഡെപ്യൂട്ടി സ്പീക്കർ: ഓർഡർ.....ഓർഡർ..... ചോദ്യം നമ്പർ (*511)

പട്ടികജാതി-പട്ടികവർഗ്ഗക്കാരുടെ പുരോഗതി ഉറപ്പുവരുത്താനായുള്ള പദ്ധതികൾ

1 (*511) ശ്രീ. വി. പി. സജീന്ദ്രൻ:

ശ്രീ. സണ്ണി ജോസഫ്:

ശ്രീ. ഐ. സി. ബാലകൃഷ്ണൻ:

ശ്രീ. എ. പി. അനിൽകുമാർ: താഴെക്കാണുന്ന ചോദ്യങ്ങൾക്ക്

പട്ടികജാതി പട്ടികവർഗ്ഗ പിന്നോക്ക സമുദായക്ഷേമവും നിയമവും സാംസ്കാരികവും പാർലമെന്ററി കാര്യവും വകുപ്പുമന്ത്രി സദയം മറുപടി നൽകുമോ:

(എ) പട്ടികജാതി-പട്ടികവർഗ്ഗക്കാരുടെ ദ്രുതഗതിയിലുള്ള പുരോഗതി ഉറപ്പുവരുത്തുന്നതിന് എന്തെല്ലാം കർമ്മ പദ്ധതികളാണ് തയ്യാറാക്കിയിട്ടുള്ളതെന്ന് വിശദമാക്കുമോ?

(ബി) പട്ടിക വിഭാഗക്കാരുടെ പുരോഗതിക്കുവേണ്ടി നീക്കിവെയ്ക്കുന്ന തുക വിവക്ഷിക്കപ്പെട്ട ഉദ്ദേശ്യത്തിനായി വിനിയോഗിക്കുന്നുവെന്ന് ഉറപ്പുവരുത്താൻ നിയമനിർമ്മാണം നടത്തുന്ന കാര്യം പരിഗണനയിലുണ്ടോ; എങ്കിൽ വിശദാംശം വ്യക്തമാക്കുമോ?

(സി) പ്രസ്തുത വിഭാഗങ്ങൾക്കുള്ള സംവരണാനുകൂല്യം അവർക്ക് തന്നെ ലഭിക്കുന്നുവെന്ന് ഉറപ്പുവരുത്തുന്ന വ്യവസ്ഥ നിയമത്തിൽ ഉൾപ്പെടുത്തുമോ; ഇത്

സംബന്ധിച്ച വിശദാംശങ്ങൾ ലഭ്യമാക്കുമോ?

പട്ടികജാതി പട്ടികവർഗ്ഗ പിന്നോക്ക സമുദായക്ഷേമവും നിയമവും

സാംസ്കാരികവും പാർലമെന്ററി കാര്യവും വകുപ്പുമന്ത്രി (ശ്രീ. എ. കെ. ബാലൻ):

സർ,

(എ) പട്ടികജാതി-പട്ടികവർഗ്ഗക്കാരുടെ ദ്രുതഗതിയിലുള്ള പുരോഗതി ഉറപ്പുവരുത്തുന്നതിന് എല്ലാ കുടുംബങ്ങൾക്കും പാർപ്പിടം, സങ്കേതങ്ങളിൽ അടിസ്ഥാന സൗകര്യങ്ങൾ, വിദേശ സർവ്വകലാശാലകളിൽ പഠിക്കുന്നതിനടക്കമുള്ള വിദ്യാഭ്യാസ ആനുകൂല്യങ്ങൾ, തൊഴിൽ ലഭ്യമാക്കുന്നതിനുള്ള പരിശീലന പരിപാടികൾ, സ്വയം തൊഴിലിനുള്ള വായ്പയും സബ്സിഡിയും ലഭ്യമാക്കുന്ന പദ്ധതികൾ, ദുർബ്ബല വിഭാഗക്കാരുടെ വികസനത്തിന് പ്രത്യേക പാക്കേജ്, വിദേശ തൊഴിൽ സഹായം, പെൺകുട്ടികളുടെ വിവാഹത്തിനുള്ള സഹായം, മിശ്രവിവാഹ ധനസഹായം, സഹകരണ സ്ഥാപനങ്ങൾക്കും സ്വയം സഹായ സംഘങ്ങൾക്കുമുള്ള സഹായം, ചികിത്സാ സഹായം മുതലായ പദ്ധതികൾ നടപ്പിലാക്കി വരുന്നു.

പെൺകുട്ടികളുടെ സുരക്ഷയ്ക്കായുള്ള ഇൻഷുറൻസ് ലിങ്ക് പദ്ധതിയായ

വാത്സല്യനിധി, പഠന മുറി/സാമൂഹ്യപഠന മുറി, വർക്കിംഗ് റൂമൺസ് ഹോസ്റ്റലുകൾ പുതിയ ആറ് പോസ്റ്റ്മെട്രിക് ഹോസ്റ്റലുകൾ എന്നീ പുതിയ പദ്ധതികൾ 2017-18-ൽ നടപ്പിലാക്കുന്നതിന് തീരുമാനിച്ചു.

ആറ് ഹോസ്റ്റലുകൾ, മൂന്ന് ഐ.ടി.ഐ കെട്ടിടങ്ങൾ, ഒരു പി.ഇ.ടി.സി. എന്നീ പദ്ധതികൾ കിഫ്ബി മുഖേന നടപ്പാക്കുന്നതിന് നടപടി സ്വീകരിച്ചുവരുന്നു. പട്ടികജാതി-പട്ടികവർഗ്ഗ വികസന വകുപ്പിന് കീഴിലുള്ള എല്ലാ എം.ആർ.എസ്.-കളിലും പ്ലസ് ടു അനുവദിക്കുന്നതിന് നടപടി സ്വീകരിക്കുന്നതും ഏഴ് ഐ.ടി.ഐ.-കളെ മോഡൽ റസിഡൻഷ്യൽ ഐ.ടി.ഐ.-കളാക്കി മാറ്റുന്നതിനും നടപടി സ്വീകരിച്ചു വരികയാണ്.

പട്ടികജാതി വികസന പദ്ധതികൾ അനുബന്ധം 1 (എ) യിലും പട്ടികവർഗ്ഗ വികസന പദ്ധതികൾ അനുബന്ധം 1 (ബി) യിലും നൽകുന്നു.

(ബി) പട്ടിക വിഭാഗക്കാരുടെ പുരോഗതിക്ക് വേണ്ടി നീക്കിവെയ്ക്കുന്ന തുക വിവക്ഷിക്കപ്പെട്ട ഉദ്ദേശ്യത്തിനായി വിനിയോഗിക്കുന്നുവെന്ന് ഉറപ്പുവരുത്താൻ നിയമനിർമ്മാണം നടത്തുന്ന കാര്യം പരിഗണനയിലുണ്ട്.

ഇത് സംബന്ധിച്ച് ചില നിർദ്ദേശങ്ങൾ സർക്കാരിന് ലഭിച്ചിട്ടുണ്ട്. അവ പരിശോധിച്ച് വരികയാണ്.

(സി) സംവരണം ഭരണഘടന അനുശാസിക്കുന്ന അവകാശമാണ്. സംവരണ വ്യവസ്ഥകൾ കൃത്യമായി പാലിക്കുന്നുണ്ടോ എന്നത് പരിശോധിക്കുന്നതിന് സർക്കാർ തലത്തിൽ ബഹു. മുഖ്യമന്ത്രി ചെയർമാനായ റിവ്യൂ കമ്മിറ്റി പ്രവർത്തിച്ചുവരുന്നു. സംവരണം നിയമം അനുശാസിക്കുന്ന പ്രകാരം പാലിക്കുന്നുണ്ടോ, ഏതെങ്കിലും വകുപ്പുകളിൽ സംവരണ ഉദ്യോഗാർത്ഥികളുടെ കുറവുണ്ടോയെന്നും കുറവുള്ള പക്ഷം ആവശ്യമായ ഘട്ടങ്ങളിൽ സ്പെഷ്യൽ റിക്രൂട്ട്മെന്റുകൾ നടത്തുക എന്നിങ്ങനെയുള്ള നടപടികൾ റിവ്യൂ കമ്മിറ്റി ചെയ്തുവരുന്നു. ഈ സാഹചര്യത്തിൽ ഇത് നിയമത്തിന്റെ ഭാഗമാക്കാൻ ഉദ്ദേശിക്കുന്നില്ല.

ശ്രീ. വി. പി. സജീന്ദ്രൻ: സർ, പട്ടികജാതി വിഭാഗക്കാരുടെ പുരോഗതിക്കുവേണ്ടി നീക്കി വയ്ക്കുന്ന തുക ചെലവഴിക്കുന്നുണ്ടോയെന്ന് പരിശോധിക്കുകയും അതോടൊപ്പം ആ തുക ചെലവഴിക്കുന്നില്ലെങ്കിൽ അതിനെതിരെ നടപടി സ്വീകരിക്കാൻ വേണ്ടി നിയമനിർമ്മാണം നടത്തുന്ന കാര്യത്തെക്കുറിച്ച് ഉദ്ദേശിക്കുന്നുവെന്ന് പറയുന്നത് നല്ല കാര്യം തന്നെയാണ്. എന്റെ ചോദ്യം, സംസ്ഥാനത്തെ എയ്ഡഡ് വിദ്യാഭ്യാസ മേഖലയിൽ പട്ടികജാതി/പട്ടികവർഗ്ഗ വിഭാഗങ്ങളിൽപ്പെട്ടവർ 657 പേർ മാത്രമാണുള്ളതെന്നാണ് അവസാന കണക്കുകൾ സൂചിപ്പിക്കുന്നത്. ടീച്ചിംഗ് ആന്റ് നോൺ ടീച്ചിംഗ്

വിഭാഗത്തെ എടുത്ത് പരിശോധിക്കുകയാണെങ്കിൽ അവിടെയും സംവരണമില്ല. സർക്കാരിന്റെ ധനസഹായത്തോടുകൂടി പ്രവർത്തിക്കുന്ന എയ്ഡഡ് മേഖലയിൽ സംവരണം ഏർപ്പെടുത്താൻ എന്തെങ്കിലും നടപടി സ്വീകരിക്കുമോ; ശ്രീ. ടി. വി. രാജേഷ് ചെയർമാനായ നിയമസഭയുടെ യുവജനക്ഷേമവും യുവജനകാര്യവും സംബന്ധിച്ച സമിതി, എയ്ഡഡ് വിദ്യാഭ്യാസ സ്ഥാപനങ്ങളിൽ പട്ടികജാതി വിഭാഗത്തിൽപ്പെട്ടവർക്ക് ആനുകൂല്യമായ സംവരണം വേണമെന്നുള്ള ശിപാർശ സർക്കാരിലേക്ക് സമർപ്പിച്ചിരിക്കുകയാണ്. പ്രസ്തുത ശിപാർശ അംഗീകരിക്കാനുള്ള നടപടി സ്വീകരിക്കുമോ?

ശ്രീ. എ. കെ. ബാലൻ: സർ, ഇന്നത്തെ സാഹചര്യത്തിൽ വളരെ പ്രധാനപ്പെട്ട ഒരു ആവശ്യമാണത്. പ്രത്യേകിച്ച്, ആഗോളീകരണ കാലഘട്ടത്തിൽ സ്വകാര്യ മേഖലയിലാണ് തൊഴിലവസരങ്ങൾ കൂടുന്നത്. ഗവൺമെന്റ് മേഖലകളിൽ ഉള്ളതടക്കം കുറയുകയാണ്. തൊഴിലുകൾതന്നെ ഡൗൺസൈസ് ചെയ്യുകയാണ്. ഇത്തരമൊരു സാഹചര്യത്തിൽ സ്വകാര്യ- എയ്ഡഡ് മേഖലകളിൽ സംവരണം ഉറപ്പ് വരുത്തുന്നതുമായി ബന്ധപ്പെട്ട് പൊതു സമൂഹം പ്രത്യേകിച്ച്, ഭരണ-പ്രതിപക്ഷ ഭേദമെന്യേ ഒരു കോൺസൻസെസ്സിലെത്തണം. അതുമായി ബന്ധപ്പെട്ട് കൊണ്ടുള്ള പരിശ്രമം ഗവൺമെന്റ് നടത്തുന്നതായിരിക്കും. അങ്ങനെ വരുമ്പോൾ

എല്ലാവരുടെയും സഹായസഹകരണങ്ങൾ ഉണ്ടെങ്കിൽ മാത്രമേ നമുക്ക് ഇത് നടപ്പിലാക്കാൻ സാധിക്കുകയുള്ളൂ.

ശ്രീ. വി. പി. സജീരൂർ: സർ, ഇന്ത്യയ്ക്ക് സ്വാതന്ത്ര്യം ലഭിച്ചിട്ട് 70 വർഷമായി.

ഇന്ത്യൻ ഭരണഘടന നിലവിൽ വന്നിട്ട് 67 വർഷവുമായി. പട്ടികജാതി/പട്ടികവർഗ്ഗ വിഭാഗങ്ങളുടെ സ്ഥിതി ഇപ്പോഴും അതിദയനീയമാണ്. കേന്ദ്ര-സംസ്ഥാന സർക്കാരുകൾ ഫണ്ടുകൾ കൊടുക്കുന്നുണ്ട്. അത് യഥാവിധി ചെലവഴിക്കാൻ ഇപ്പോഴും കഴിയുന്നില്ല. ഭരണഘടനയുടെ ആർട്ടിക്കിൾ 15(4) ഉം, 335 ഉം ഉറപ്പ് വരുത്തുന്ന സംരക്ഷണം പൂർണ്ണതോതിൽ അവർക്ക് ലഭിച്ചിട്ടില്ല. പൊതുമേഖലാസ്ഥാപനങ്ങളുടെ സ്ഥിതി നോക്കുകയാണെങ്കിൽ ജോലിയുടെ കാര്യത്തിൽ പഴയ സ്ഥിതിയാണ് തുടരുന്നത്. പൊതുമേഖലയിലും, കൂടാതെ ഗവൺമെന്റിന്റെ കരാർ ജോലികൾ, മറ്റ് ജോലികൾ ഇവയിലൊന്നും ഒരു മാനദണ്ഡവുമില്ല, അതിലൊന്നും പട്ടികജാതി വിഭാഗക്കാർക്ക് കടന്നുചെല്ലാൻ സാധിക്കുന്നില്ല. എത്രയോ കരാർ ജോലികളാണ് കഴിഞ്ഞ ഗവൺമെന്റിന്റെ കാലത്തും ഈ ഗവൺമെന്റിന്റെ കാലത്തുമൊക്കെ വെച്ചിട്ടുള്ളത്. ഒരു രീതിയിലും പട്ടികജാതി വിഭാഗക്കാർക്ക് പരിഗണന ഇക്കാര്യങ്ങളിൽ ലഭിക്കുന്നില്ല. അമ്പലങ്ങൾ, ദേവസ്വം ബോർഡ് പോലെയുള്ള സ്ഥാപനങ്ങളിലൊന്നും ഈ

വിഭാഗത്തിന് കടന്നുചെല്ലാൻ സാധിച്ചിട്ടില്ല. അതുകൊണ്ട് സംസ്ഥാനത്തെ പൊതുമേഖലാസ്ഥാപനങ്ങളുടെ ലിസ്റ്റ് തയ്യാറാക്കി പട്ടികജാതി വിഭാഗക്കാർ ഇല്ലാത്ത സ്ഥലങ്ങളിൽ അവരെ നിയമിക്കാൻ ആവശ്യമായ നടപടി സ്വീകരിക്കുമോ; അതിനുള്ള തുടക്കം കുറിക്കുമോ?

ശ്രീ. എ. കെ. ബാലൻ: സർ, ദേശീയ തലത്തിൽ പട്ടികജാതി/പട്ടികവർഗ്ഗ വിഭാഗക്കാരുടെ സ്ഥിതി എന്താണോ അതല്ല ഇപ്പോൾ കേരളത്തിലുള്ളത്. കുറേ നേട്ടം നമുക്ക് ഉണ്ടാക്കാൻ സാധിച്ചിട്ടുണ്ട്. അതിലെ പ്രധാനപ്പെട്ട കാരണം ഭൂപരിഷ്കരണ നിയമമാണ്. ഭൂപരിഷ്കരണ നിയമത്തിന്റെ ഭാഗമായി സാമൂഹ്യ നീതി ഉറപ്പുവരുത്തുന്നതിനും ഇതരസംസ്ഥാനങ്ങളെ അപേക്ഷിച്ച് സാമ്പത്തികമായി ഇന്തിരി മെച്ചപ്പെട്ട സ്ഥിതി കേരളത്തിൽ പട്ടികജാതി/പട്ടികവർഗ്ഗ വിഭാഗത്തിനുണ്ട്. ബഹുമാനപ്പെട്ട മെമ്പർ പൊതുമേഖലാസ്ഥാപനങ്ങളെ സംബന്ധിച്ച് സൂചിപ്പിക്കുകയുണ്ടായി. അത് ശരിയാണ്. പൊതുമേഖലാ സ്ഥാപനങ്ങളിലും ഗവൺമെന്റ്/എയ്ഡഡ് മേഖലകളിലും ഗവൺമെന്റ് മേഖലകളിലുമൊക്കെയുള്ള സംവരണം ഉറപ്പുവരുത്തുക എന്നുള്ളത് ഗവൺമെന്റ് വിചാരിച്ചാൽ സാധിക്കുന്ന കാര്യമാണ്. അതിൽ ബഹുമാനപ്പെട്ട മുഖ്യമന്ത്രി ചെയർമാനായ റിവ്യൂ കമ്മിറ്റിയുണ്ട്. അത് എല്ലാവർഷവും റിവ്യൂ ചെയ്യാറുണ്ട്.

ഇപ്രാവശ്യം ജൂൺ ആറാം തീയതി ബഹുമാനപ്പെട്ട മുഖ്യമന്ത്രി ഇക്കാര്യം റിവ്യൂ ചെയ്യുന്നതിനുവേണ്ടി ഒരു യോഗം വിളിച്ച് ചേർത്തിട്ടുണ്ട്. അതുമായി ബന്ധപ്പെട്ടുകൊണ്ട് ഏതെങ്കിലും ബാക്ക് ലോഗ് ഉണ്ടെങ്കിൽ നികത്തുന്നതിനുള്ള നടപടി സ്വീകരിക്കും.

ശ്രീ. സണ്ണി ജോസഫിനുവേണ്ടി (ശ്രീ. കെ. എസ്. ശബരീനാഥൻ): സർ, പട്ടികജാതി/പട്ടികവർഗ്ഗ കോളനികൾക്കുവേണ്ടിയുള്ള ഡോ. ബി. ആർ. അംബേദ്കർ പദ്ധതിയിൽ, കോളനി തെരഞ്ഞെടുക്കാനുള്ള മാനദണ്ഡം 40 കുടുംബങ്ങളിൽ കൂടുതലായിരിക്കണമെന്നുള്ളതാണ്. ഈ ലിസ്റ്റ് നോക്കുമ്പോൾ എന്റെ മണ്ഡലത്തിലുൾപ്പെടെയുള്ള പല സ്ഥലങ്ങളിലും,.... ഈ ലിസ്റ്റ് പഴയ വർഷത്തെ ലിസ്റ്റാണ്. ഈ വർഷത്തെ ലിസ്റ്റ് ചോദിച്ചപ്പോൾ, അരുവിക്കര പോലുള്ള ഒരു മണ്ഡലത്തിൽ രണ്ടാമത് ഒരു കോളനി കൊടുക്കാനുള്ള നമ്പേഴ്സ് ഇല്ലെന്നാണ് പറയുന്നത്. ഈ കോളനികളിൽ എത്ര ആളുകൾ താമസിക്കുന്നുണ്ടെന്നുള്ള സർവ്വേ അടിയന്തരമായി നടത്താനുള്ള നടപടി സ്വീകരിക്കുമോ; അതിനനുസൃതമായി വരും വർഷങ്ങളിലെ കോളനികൾക്കുള്ള ഫണ്ട് ലഭ്യമാക്കുമോ?

ശ്രീ. എ. കെ. ബാലൻ: സർ, ഇതിൽ സർവ്വേയുടെ പ്രശ്നം വരുന്നില്ല. 40 കുടുംബങ്ങളുള്ള കോളനികൾ ഏതാണ്, 50 കുടുംബങ്ങളുള്ള കോളനികൾ ഏതാണ്

എന്നതിനെ സംബന്ധിച്ച് ഗവൺമെന്റിന്റെ കൈവശം കണക്കുകളുണ്ട്. പല സ്ഥലങ്ങളിലും 50-ഉം 60-ഉം 100-ഉം വീടുകളുള്ള കോളനികളുണ്ട്. അത് നമ്മൾ മൂന്നിൽ കണ്ടുകൊണ്ടാണ് മിനിമം 40 കുടുംബങ്ങൾ എന്ന് പറയുന്നത്. എന്നാൽ അതേസമയം ചില മണ്ഡലങ്ങളിൽ 40-ൽ കുറവ് കുടുംബങ്ങളാണുള്ളത്. അതുസംബന്ധിച്ച് ഗവൺമെന്റ് പരിശോധിക്കാം. 40 കുടുംബങ്ങൾക്ക് മുകളിലുള്ള എത്രയോയെണ്ണം ഇപ്പോഴുമുണ്ട്. സമഗ്രവികസനത്തിന്റെ ഭാഗമായി ഇപ്പോഴുള്ളവയ്ക്ക് പുരോഗതി കൈവരിച്ച് മറ്റേതിൽ കടന്നാൽ പോരെയെന്നുള്ളതിനെ സംബന്ധിച്ചാണ് ആദ്യം ആലോചിച്ചത്. പക്ഷേ ചില മണ്ഡലങ്ങളിൽ ഇത് കിട്ടാത്തൊരു സ്ഥിതിയുണ്ട്. അത് ഗവൺമെന്റ് പരിശോധിക്കാം.

ശ്രീ. ഐ. സി. ബാലകൃഷ്ണവേണി (ശ്രീ.എൽദോസ് കുനപ്പിള്ളി): സർ, സംസ്ഥാനത്തെ സർക്കാർ/അർദ്ധസർക്കാർ സ്ഥാപനങ്ങളിൽ ഇപ്പോൾ കരാർ നിയമനങ്ങളാണ് നടക്കുന്നത്. അതിൽ ഒരു സംവരണവും പാലിക്കാറില്ല. മന്ത്രിയുടെ കീഴിലുള്ള സാംസ്കാരിക വകുപ്പിലും സ്ഥാപനങ്ങളിലുംപോലും എംപ്ലോയ്മെന്റ് എക്സ്പെഞ്ചിനെ നോക്കുകത്തിയാക്കി കരാർ നിയമനം നടക്കുകയാണ്. പ്രസ്തുത സാംസ്കാരിക സ്ഥാപനങ്ങളിൽ കരാർ നിയമനങ്ങളിൽ സംവരണം പാലിക്കാറുണ്ടോ; ഇല്ലെങ്കിൽ അതിനുള്ള നടപടി സ്വീകരിക്കുമോ?

ശ്രീ. എ. കെ. ബാലൻ: സർ, അങ്ങനെയുള്ള നിയമനങ്ങൾ സാംസ്കാരിക വകുപ്പിൽ ചിലപ്പോൾ പെട്ടെന്ന് വേണ്ടിവരുന്നതാണ്. ഉദാഹരണമായി, ഇന്റർനാഷണൽ ഫിലിം ഫെസ്റ്റിവൽ വരുമ്പോൾ ഒരു പ്രത്യേക ഘട്ടത്തിലാണ് അത് ആവശ്യമായി വരുന്നത്. എംപ്ലോയ്മെന്റ് എക്സ്ചേഞ്ച് മുഖേന നിയമനം നടത്താൻ പറ്റില്ല. ബഹുമാനപ്പെട്ട മെമ്പർ സൂചിപ്പിച്ചതുപോലെ, ഒരു സ്ഥിരം സ്വഭാവമുള്ള തൊഴിലുകളുള്ള ഏതെങ്കിലും സാംസ്കാരിക സ്ഥാപനങ്ങൾ ഉണ്ടെങ്കിൽ അത് പരിശോധിക്കാം.

ശ്രീ. എ. പി. അനിൽ കുമാർ: സർ, ഈ ഗവൺമെന്റിന്റെ ഗവർണ്ണറുടെ കഴിഞ്ഞ നയപ്രഖ്യാപന പ്രസംഗത്തിൽ പ്രൈവറ്റ് സെക്ടറിൽ എസ്.സി. വിഭാഗം ആളുകൾക്ക് സംവരണം ഏർപ്പെടുത്തുന്നതിനുവേണ്ടിയുള്ള ഇടപെടൽ ഉണ്ടാകുമെന്ന് സൂചിപ്പിക്കുകയുണ്ടായി. അതൊക്കെ അതിവിപ്ലവകരമാണ്. ഗവൺമെന്റ് സാലറി നൽകുന്ന എയ്ഡഡ് സെക്ടറിൽപ്പോലും നമുക്ക് ഇതുവരെ സംവരണം ഏർപ്പെടുത്താൻ കഴിഞ്ഞിട്ടില്ല. നിലവിലുള്ള മാനേജ്മെന്റുകളുടെ നിയമനാധികാരം നിലനിർത്തിക്കൊണ്ട് റിസർവേഷൻ പാലിക്കണമെന്ന കാര്യത്തിൽപ്പോലും നമുക്ക് മുന്നോട്ടുപോകാൻ കഴിഞ്ഞിട്ടില്ല. ഈയൊരു സാഹചര്യത്തിൽ നമുക്ക് ചെയ്യാൻ കഴിയുന്ന കാര്യങ്ങൾ, അതായത് ദേവസ്വം ബോർഡുമായി ബന്ധപ്പെട്ട് രണ്ട്

ഗവൺമെന്റുകളുടെയും (എൽ.ഡി.എഫ്./യു.ഡി.എഫ്.) കാലത്ത് കൊണ്ടുവന്ന നിയമത്തിന്റെ ഭാഗമായി, ദേവസ്വം ബോർഡുകളിൽ ചില കാര്യങ്ങൾ ഒഴികെയുള്ള മേഖലകളിലൊക്കെ ഇന്ന് റിസർവേഷൻ കൊണ്ടുവരാൻ കഴിഞ്ഞു. രണ്ട് ഗവൺമെന്റുകളുടെ കാലത്ത് നിയമം രണ്ട് തരത്തിലാണ് പാസ്സായത്. ദേവസ്വം ബോർഡിന് കീഴിലുള്ള കോളേജുകളുണ്ട്. ദേവസ്വം ബോർഡിനകീഴിലുള്ള കോളേജുകളിൽപ്പോലും റിസർവേഷൻ കൊണ്ടുവരാൻ കഴിഞ്ഞിട്ടില്ല. അക്കാര്യത്തെക്കുറിച്ച്, ദേവസ്വം ബോർഡിനകീഴിലുള്ള കോളേജുകളിൽ റിസർവേഷൻ നടപ്പാക്കുന്ന കാര്യം ഗവൺമെന്റ് ആലോചിക്കുമോ?

ശ്രീ. എ. കെ. ബാലൻ: സർ, അത് ശരിയാണ്. ഗവൺമെന്റിന്റെ നിയന്ത്രണങ്ങളിലുള്ള സ്ഥാപനങ്ങളിൽപ്പോലും സംവരണം പാലിക്കുന്നില്ലെങ്കിൽ മറ്റ് സ്വകാര്യ മേഖലകളിലെ സംവരണത്തെപ്പറ്റി പറഞ്ഞിട്ട് അർത്ഥമില്ല. ഇവിടെ സൂചിപ്പിച്ചതുപോലെ, ദേവസ്വം ബോർഡിൽ സംവരണം ഉണ്ടായിരുന്നില്ല, ആ മേഖലയിലെ സംവരണവുമായി ബന്ധപ്പെട്ടുള്ള നടപടികളെ സംബന്ധിച്ച് പ്രസ്തുത വകുപ്പുമായി ബന്ധപ്പെട്ടുകൊണ്ട് ആലോചിക്കുന്നതായിരിക്കും. എയ്ഡഡ് കോളേജുകളിൽ സംവരണം ഉറപ്പുവരുത്തുന്നതിന് സുപ്രീം കോടതിയുടെയും ഹൈക്കോടതിയുടെയും അനുകൂല വിധി ഉണ്ടായിട്ടും അത് നടപ്പിലാക്കാൻ

സാധിച്ചിട്ടില്ല. അക്കാര്യം പഴയ സർക്കാരിനും കഴിഞ്ഞിട്ടില്ല. ഇപ്പോൾ ഞങ്ങൾ അതിലേയ്ക്കുള്ള നീക്കം നടത്തിയപ്പോൾ അത് സ്റ്റേ ചെയ്തിരിക്കുകയാണ്. ആ സ്റ്റേ വെക്കേറ്റ് ചെയ്യുന്നതിനുള്ള നടപടി ഇപ്പോൾ ഗവൺമെന്റ് സ്വീകരിക്കുന്നുണ്ട്.

ശ്രീ. സി. കെ. ശശീന്ദ്രൻ: സർ, ഈ ഗവൺമെന്റിന്റെ നേതൃത്വത്തിൽ, പട്ടികജാതി/പട്ടികവർഗ്ഗ വികസന വകുപ്പ് ആരംഭിക്കുന്ന പുതിയ പദ്ധതികൾ എന്തൊക്കെയാണെന്ന് വിശദീകരിക്കുമോ; ഇപ്പോൾ ആദിവാസികൾക്കുള്ള സംവരണം രണ്ട് ശതമാനമാണ്. വയനാട് ജില്ലയിൽ ആദിവാസികളുടെ ജനസംഖ്യ 18.75 ശതമാനമാണ്. ജില്ലാ അടിസ്ഥാനത്തിൽ ആദിവാസികളുടെ, വ്യത്യസ്ത ജനവിഭാഗങ്ങളുടെ ജനസംഖ്യാതോതനസരിച്ച് സംവരണത്തിനകത്ത് സംവരണം അനുവദിക്കുന്നതിനുള്ള നടപടി സ്വീകരിക്കുമോ; ഒ.ബി.സി, ധീവര, വിശ്വകർമ്മ തുടങ്ങിയവർക്ക് പ്രത്യേകം സംവരണങ്ങളുണ്ട്. ഈ ജോലികൾ ഒരു പ്രത്യേക കേന്ദ്രങ്ങളിൽ പ്രത്യേക ജനവിഭാഗങ്ങൾക്ക് മാത്രം കേന്ദ്രീകരിച്ചു കിട്ടുന്നത് ഒഴിവാക്കാനുള്ള നടപടി സ്വീകരിക്കുമോ; പുതിയ പദ്ധതികൾ വിശദീകരിക്കുമോ?

ശ്രീ. എ. കെ. ബാലൻ: സർ, പുതിയ പദ്ധതികളെ സംബന്ധിച്ച് കഴിഞ്ഞ ദിവസത്തെ ഡിമാന്റ് ചർച്ചയിൽ സൂചിപ്പിക്കുകയുണ്ടായി. ഇപ്പോൾ അത്

വിശദീകരിക്കുകയാണെങ്കിൽ സമയം ഏറെയെടുക്കും. അതുസംബന്ധിച്ച് പറയാൻ നേരമില്ല. ചോദ്യോത്തരവേള വളരെ ലിമിറ്റഡ് ആണ്. സംവരണത്തിനുള്ളിലെ സംവരണത്തേക്കുറിച്ച് ഗവൺമെന്റ് നയപരമായി തീരുമാനിച്ചിട്ടില്ല. ബഹുമാനപ്പെട്ട അംഗം സി. കെ. ശശീന്ദ്രന്റെ മനസ്സിലുള്ളത്, വയനാട് ജില്ലയിൽ ഏതാണ്ട് 10-18 ശതമാനത്തോളം ആദിവാസികളുണ്ട്. ഇവിടെ 2 ശതമാനം സംവരണമാണ് കൊടുക്കുന്നത്. ഇപ്പോൾ ആനുപാതികമായിട്ടുള്ള സംവരണം, സംവരണത്തിനുള്ളിൽ സംവരണം എന്ന് പറയുമ്പോൾ വയനാട് ജില്ലയിൽ കൂടുതൽ ആദിവാസികൾ ഉള്ളതിനാൽ സംവരണം കുറച്ച് കൂടുതൽ കിട്ടുമെന്നുള്ളത് ശരിയാണ്. സംവരണത്തിനുള്ളിലുള്ള സംവരണത്തേക്കുറിച്ച് ഗവൺമെന്റ് നയപരമായി തീരുമാനിച്ചിട്ടില്ല. ജനറലായിട്ടുള്ള സംവരണമാണ് ഇപ്പോൾ കൊടുക്കുന്നത്.

ശ്രീ. റോജി എം. ജോൺ: സർ, പട്ടികജാതി/പട്ടികവർഗ്ഗക്കാർക്ക് അർഹതപ്പെട്ട ആനുകൂല്യങ്ങൾ, വ്യാജ സർട്ടിഫിക്കറ്റുകളുടെ മറവിൽ പലരും നേടിയെടുക്കുന്നതായി ശ്രദ്ധയിൽപ്പെട്ടിട്ടുണ്ട്. അത്തരത്തിലുള്ള വ്യാജ സർട്ടിഫിക്കറ്റുകൾ ഹാജരാക്കി ജോലിയിൽ പ്രവേശിക്കുന്നവർക്കും ആനുകൂല്യങ്ങൾ നേടിയെടുക്കുന്നവർക്കും എതിരെ നടപടികളുമായി മുന്നോട്ടുപോകുമ്പോൾ അവർ

കോടതിയിൽപ്പോയി സ്റ്റേ വാങ്ങിക്കുകയാണ്. പക്ഷേ ആ സ്റ്റേ വെക്കേറ്റ് ചെയ്യാൻവേണ്ടിയുള്ള നടപടികൾ ഗവൺമെന്റിന്റെ ഭാഗത്തുനിന്ന് പലപ്പോഴും ഉണ്ടാകുന്നില്ല. അതിന്റെ അടിസ്ഥാനത്തിൽ അവർ റിട്ടയർമെന്റ് കാലംവരെ അല്ലെങ്കിൽ അത് കഴിയുന്നതുവരെ അവരുടെ ആനുകൂല്യങ്ങൾ പറ്റിക്കൊണ്ടിരിക്കുന്ന ഒരു സാഹചര്യം നിലവിലുണ്ട്. ഈ സർക്കാർ അധികാരത്തിൽ വന്നതിനുശേഷം ഇത്തരത്തിലുള്ള വ്യാജ സർട്ടിഫിക്കറ്റുകൾ ഹാജരാക്കി പട്ടികജാതിക്കാർക്കുള്ള ആനുകൂല്യങ്ങൾ നേടിയിട്ടുള്ള എത്ര ആളുകൾക്കെതിരെ നടപടിയെടുത്തിട്ടുണ്ട്; ഇത്തരം ആളുകളുടെ ലിസ്റ്റ് സർക്കാരിന്റെ കൈവശമുണ്ടോ?

ശ്രീ. എ. കെ. ബാലൻ: സർ, വ്യാജ സർട്ടിഫിക്കറ്റുമായി ബന്ധപ്പെട്ട കണക്ക് ഇപ്പോൾ എന്റെ കൈവശമില്ല. ഗവൺമെന്റ് അത് സമർപ്പിക്കാം. ഇങ്ങനെയുള്ള കുറച്ച് കേസുകളുണ്ട്. വ്യാജ സർട്ടിഫിക്കറ്റ് ഹാജരാക്കി ജോലിയിൽ പ്രവേശിക്കുന്ന ആൾക്കാർക്ക് ജോലിയിൽ തുടരാൻ കഴിയില്ല. കോടതിയിൽനിന്നും സ്റ്റേ വാങ്ങുന്നതിന്റെ ഭാഗമായിട്ടാണ് അങ്ങനെ വരുന്നത്. ഇത്തരം കാര്യങ്ങളെ സംബന്ധിച്ച് പരിശോധിക്കുന്നതിനും സമയബന്ധിതമായി ഇടപെടുന്നതിനും വേണ്ടി പ്രത്യേക സംവിധാനം അഡ്വക്കേറ്റ് ജനറലിന്റെ ഓഫീസിൽ ഉണ്ടാക്കിയിട്ടുണ്ട്. സ്കൂട്ടിനി കമ്മിറ്റി വളരെ സജീവമായി ഇത്തരം കാര്യങ്ങൾ

പരിശോധിക്കുന്നതാണ്. പ്രിൻസിപ്പൽ സെക്രട്ടറിയുടെ നേതൃത്വത്തിൽ ഒരു കമ്മിറ്റിയുണ്ട്. ഇതിൽ എന്തെങ്കിലും സംശയമുണ്ടെങ്കിൽ കിർത്താഡ്സിന് സമർപ്പിക്കും. ഇപ്പോൾ കിർത്താഡ്സ് വളരെ സജീവമാണ്. വ്യാജസർട്ടിഫിക്കറ്റ് ഹാജരാക്കി പാവപ്പെട്ട പട്ടികജാതി/ പട്ടികവർഗ്ഗ വിഭാഗങ്ങൾക്ക് ലഭിക്കേണ്ട ആനുകൂല്യങ്ങൾ തട്ടിയെടുക്കാൻ ഒരു രൂപത്തിലും ഗവൺമെന്റ് സമ്മതിക്കില്ല. ഇതിനെതിരെ ശക്തമായ നിലപാട് സ്വീകരിക്കും. അവർ സർവ്വീസിൽ ഉണ്ടാകില്ല, കൊടുത്ത ആനുകൂല്യങ്ങളടക്കം തിരിച്ചുപിടിക്കും.

ശ്രീ. ബി. സത്യൻ: സർ, ഓരോ വർഷവും പദ്ധതി അവലോകനം നടക്കുമ്പോൾ, തദ്ദേശ സ്വയംഭരണ സ്ഥാപനങ്ങൾ വഴിയുള്ള പട്ടികജാതി/ പട്ടികവർഗ്ഗ മേഖലകൾ നടപ്പിലാക്കുന്ന പദ്ധതികളുടെ ഓരോ വർഷത്തെയും ബഡ്ജറ്റ് വിഹിതത്തിന്റെ വിനിയോഗം പദ്ധതി നിർവ്വഹണം കഴിഞ്ഞതിനുശേഷം പരിശോധിക്കുമ്പോൾ പല രംഗങ്ങളിലും അത് പിറകോട്ടാണെന്നാണ് കാണുന്നത്. അതുപോലെ ഡിപ്പാർട്ടുമെന്റുവഴിയും തനതായിട്ടുള്ള ചില പദ്ധതികൾ മാത്രമാണ് സമയബന്ധിതമായി നിർവ്വഹിക്കപ്പെടുന്നത്. ആ പണം പലപ്പോഴും അടുത്ത വർഷത്തേക്ക് ക്യാരിഓവർ ചെയ്യാനോ വളരെ നന്നായി, ആഗ്രഹിച്ച നിലയിൽ പദ്ധതി പൂർത്തീകരിക്കാനോ കഴിയാത്തൊരവസ്ഥ നിലനിൽക്കുന്നുണ്ട്. പ്രസ്തുത

പദ്ധതി നിർവ്വഹണ പ്രവർത്തനങ്ങൾ കൃത്യമായി നടത്താൻവേണ്ടി ഒരു നിയമം ഉണ്ടാക്കുമെന്ന് അങ്ങ് പറയുകയുണ്ടായി. അങ്ങനെ എന്തെങ്കിലും ആലോചിക്കുന്നുണ്ടോ; കിട്ടുന്ന പണം അതത് സാമ്പത്തിക വർഷം തന്നെ ചെലവഴിച്ച് പദ്ധതികൾ പൂർത്തീകരിക്കാൻ കഴിയുന്ന നിലയിൽ നിയമനിർമ്മാണം നടത്താൻ കഴിയുമോ?

ശ്രീ. എ. കെ. ബാലൻ: സർ, പദ്ധതി വിനിയോഗം ഗവൺമെന്റ് വിചാരിച്ചാൽ വകുപ്പ് തലത്തിൽ നല്ല രൂപത്തിൽ ചെലവഴിക്കാൻ സാധിക്കും. കഴിഞ്ഞ വർഷം സാമ്പത്തിക രംഗത്ത് കുറെ പ്രശ്നങ്ങളുണ്ടായിട്ടുപോലും 93 ശതമാനം പട്ടികവർഗ്ഗ വകുപ്പിലും, ഏകദേശം 98 ശതമാനം പിന്നോക്ക സമുദായ വകുപ്പിലും 83 ശതമാനം പട്ടികജാതി വകുപ്പിലും ചെലവഴിക്കാൻ സാധിച്ചു. ഇത് സാധാരണ നിലയിലുള്ളതിനേക്കാൾ കുറച്ചുകൂടി കൂടുതലാണ്. ഇത് കുറച്ചുകൂടി നമുക്ക് മെച്ചപ്പെടുത്താൻ പറ്റും. ഗ്രാന്റ് ഇൻ എയ്ഡ്-നെ സംബന്ധിച്ച് ഇവിടെയാരും ചർച്ച ചെയ്തില്ല. തദ്ദേശസ്വയംഭരണ സ്ഥാപനങ്ങളിലേയ്ക്ക് കൊടുക്കുന്ന ഗ്രാന്റ് ഇൻ എയ്ഡ് ജനപ്രതിനിധികളിലേയ്ക്ക് കൊടുക്കുന്നതാണ്. അവിടുള്ള ഏറ്റവും വലിയ തകരാർ കാര്യക്ഷമമായ മോണിറ്ററിംഗ് ഇല്ല എന്നുള്ളതാണ്. അങ്ങനെ വരുമ്പോൾ ഇതിനെക്കാൾ നല്ലത് ബ്യൂറോക്രസിയാണ് എന്നുള്ള തോന്നൽ ജനങ്ങളിലുണ്ടാകും.

തെരഞ്ഞെടുക്കപ്പെട്ട തദ്ദേശസ്വയംഭരണ സ്ഥാപനങ്ങൾക്ക് ഈ തുക ചെലവഴിക്കാൻ പറ്റുന്നില്ല എങ്കിൽ എന്തിനാണ് ഈ പണം ഇവർക്ക് കൊടുക്കുന്നത്, ഇത് വീണ്ടും ഡിപ്പാർട്ടുമെന്റിലേയ്ക്കുതന്നെ തിരിച്ചുകൊടുക്കുന്നതല്ലേ നല്ലത് എന്ന സന്ദേശമാണ് ജനങ്ങളിലേയ്ക്ക് പോകുന്നത്. അതുകൊണ്ട് ശക്തമായ നിലപാട് അക്കാദമിയിൽ ഗവൺമെന്റ് എടുക്കും. ബഹുമാനപ്പെട്ട തദ്ദേശ സ്വയംഭരണ വകുപ്പുമന്ത്രി ഡോ. കെ. ടി. ജലീലുമായി ഇക്കാര്യം ചർച്ച ചെയ്തിട്ടുണ്ട്. ആ മേഖലയുമായി ബന്ധപ്പെട്ട് പ്രത്യേക റിവ്യൂ നടത്താൻ തീരുമാനിച്ചിട്ടുണ്ട്.

ശ്രീ. എൻ. ഷംസുദ്ദീൻ: സർ, പട്ടികജാതി/പട്ടികവർഗ്ഗക്കാരുടെ ഡയറക്ട് റിക്രൂട്ട്മെന്റുമായി ബന്ധപ്പെട്ട കാര്യങ്ങൾ പറയുകയുണ്ടായി. ഏത് ഗവൺമെന്റുകളുടെ കാലത്തായാലും ഈ വിഭാഗങ്ങൾക്ക് പ്രത്യേകിച്ച്, പട്ടികവർഗ്ഗങ്ങളുടെ ബാക്ക് ലോഗ് നികത്താനുണ്ടാകുമെന്ന് കണക്കുകൾ പരിശോധിച്ചാൽ മനസ്സിലാകും. എന്റെ മണ്ഡലത്തിലുൾപ്പെടെ നല്ല കായിക ക്ഷമതയുള്ള ചെറുപ്പക്കാർ പോലീസിലും മറ്റും ചേരാൻ താൽപ്പര്യം പ്രകടിപ്പിച്ച് വരാറുണ്ട്. പോലീസ് വകുപ്പിൽ ചേരാൻ താൽപ്പര്യമുള്ളവർ ഹാജരാകണമെന്ന് ആവശ്യപ്പെട്ടുകൊണ്ട് അടുത്തകാലത്ത് പോലീസ് വകുപ്പിൽനിന്നും അവർക്ക് കത്തും കിട്ടുകയുണ്ടായി. അതുപോലതന്നെ ഫോറസ്റ്റ് വാച്ചർമാരായി ധാരാളം ആദിവാസി യുവാക്കൾ ജോലി ചെയ്യുന്നുണ്ട്.

ഒരുപാട് വർഷമായിട്ടുവരെ സ്ഥിരപ്പെടുത്തിയിട്ടില്ല. ഗവൺമെന്റിന്റെ ഒരു ഇടപെടലിലൂടെ അവരെ സ്ഥിരപ്പെടുത്താനും അങ്ങനെ പട്ടികവർഗ്ഗക്കാരിലേയ്ക്ക് സർക്കാർ ജോലി എത്തിക്കുക എന്ന സമീപനം സർക്കാരിന്റെ ഭാഗത്തുനിന്നുണ്ടാകണം. കഴിഞ്ഞ സർക്കാരിന്റെ കാലത്ത് അട്ടപ്പാടിയിൽ അഹാഡ്സ് പുതിയപ്പോൾ 91 ആദിവാസി വിഭാഗത്തിൽപ്പെട്ട യുവതീ-യുവാക്കളെ ഡയറക്ട് റിക്രൂട്ട്മെന്റിലൂടെ വനം വകുപ്പിൽ ജീവനക്കാരാക്കി. അതിന് പ്രൊവിഷനണ്ട്, അത് ഉപയോഗപ്പെടുത്തണം. നേരത്തെ ബഹുമാനപ്പെട്ട അംഗം ശ്രീ. സി. കെ. ശശീന്ദ്രൻ പറഞ്ഞ പ്രശ്നം അട്ടപ്പാടിയിലുമുണ്ട്. അട്ടപ്പാടിയിലെ ജനസംഖ്യയിൽ 40 ശതമാനത്തോളം പട്ടികവർഗ്ഗക്കാരാണ്. ആ മേഖലയിൽ പ്രത്യേകമായി ഇത്തരം സൗകര്യങ്ങൾ ചെയ്തുകൊടുക്കാൻ സർക്കാർ ഇടപെടുമോ എന്നതാണ് എന്റെ ചോദ്യം?

ശ്രീ. എ. കെ. ബാലൻ: സർ, ഈ ഗവൺമെന്റിന്റെ കാലഘട്ടത്തിൽ അഭ്യസ്തവിദ്യരായിട്ടുള്ള എല്ലാ ആദിവാസികൾക്കും പരമാവധി ജോലി കൊടുക്കുക എന്നുള്ളതാണ് ഗവൺമെന്റ് ഉദ്ദേശിക്കുന്നത്. അല്ലാതെ നമ്മൾ അടിസ്ഥാന വർഗ്ഗത്തിന്റെയും അടിമർത്തപ്പെട്ട വർഗ്ഗത്തിന്റെയുമെല്ലാം താൽപ്പര്യം പറഞ്ഞിട്ട് കാര്യമില്ല. അവരെ വിശ്വാസത്തിലെടുക്കണമെങ്കിൽ അത് ചെയ്തേ പറ്റൂ. അതിന്റെ

ഭാഗമായി അടുത്തമാസം ബഹുമാനപ്പെട്ട മുഖ്യമന്ത്രി തന്നെ വയനാട്ടിൽ ഒരു ചടങ്ങിൽ പങ്കെടുത്തുകൊണ്ട്, 241 ഗോത്രഭാഷ അറിയാവുന്ന - ലിപിയില്ലാത്ത പ്രാദേശിക ഭാഷ അറിയാവുന്ന അഭ്യസ്തവിദ്യരായിട്ടുള്ള ആദിവാസികൾക്ക് പ്രത്യേകിച്ച്, പ്രിമിറ്റീവ് വിഭാഗത്തിലുള്ള ആൾക്കാർക്ക് തൊഴിൽ കൊടുക്കുന്നതിന്റെ ഭാഗമായി 241 അധ്യാപകരെ തിരഞ്ഞെടുത്ത് ജോലികൊടുക്കുകയാണ്. ഏകദേശം 22,000 രൂപയാണ് അവർക്ക് കൊടുക്കാൻ പോകുന്നത്. പിന്നീട് ഒരു പ്രത്യേക പാക്കേജ് ഉണ്ടാക്കി അവരെ അബ്സോർബ് ചെയ്യുന്നതിനുള്ള നടപടി സ്വീകരിക്കും. ഇതോടൊപ്പം തന്നെ ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ കായികക്ഷമതയുള്ള, നല്ല ആരോഗ്യമുള്ള ആദിവാസികൾക്കുവേണ്ടി ഒരു പ്രത്യേക റിക്രൂട്ട്മെന്റിനെ സംബന്ധിച്ചും ആലോചിക്കുകയാണ്. അങ്ങനെ വിവിധ മേഖലകളുമായി ബന്ധപ്പെട്ടുകൊണ്ട് അവരെ മുന്നോട്ടുകൊണ്ടുവരാൻ ശ്രമിക്കുന്നുണ്ട്. കണക്കുകൾപരിശോധിക്കുമ്പോൾ എസ്.എസ്.എൽ.സി/ പ്ലസ് ടു പാസ്സായ ഏകദേശം 19000 തോളം വരുന്ന ആദിവാസികളാണ് ഉള്ളതെന്നാണ് മനസ്സിലാകുന്നത്. പക്ഷേ ബി.എ., ബി.എസ്സ്., എം.എ, ടി.ടി.സി. തുടങ്ങിയ പ്രൊഫഷണൽ കോഴ്സ് പാസ്സായിട്ടുള്ളവരുടെ ഇടയിൽ alarming ആയിട്ടുള്ള തൊഴിലില്ലായ്മയില്ല. ഇവർക്കൊക്കെ തൊഴിൽ കൊടുക്കാൻ നമുക്ക് പറ്റും. വിവിധ വകുപ്പുകളുമായി

ബന്ധപ്പെട്ടുകൊണ്ട് ഒരു പദ്ധതിയെ സംബന്ധിച്ച് ആലോചിക്കുന്നുണ്ട്.

ശ്രീ. ജോൺ ഫെർണാണ്ടസ്: സർ, പട്ടികജാതി/പട്ടികവർഗ്ഗവിഭാഗത്തിന്റെ ക്ഷേമത്തിനുവേണ്ടി നടത്തുന്ന പ്രവർത്തനങ്ങളൊക്കെ വലിയ മുന്നേറ്റം ഉണ്ടാക്കാൻ കഴിഞ്ഞിട്ടുണ്ട്. അങ്ങയുടെ സാന്നിധ്യത്തിലാണ് കേരളത്തിലെ ആംഗ്ലോ-ഇന്ത്യൻ സമുദായക്കാരുടെ പ്രശ്നങ്ങളെ സംബന്ധിച്ച് ചർച്ച നടത്തിയത്. അതിന്റെ തുടർ നടപടികൾ എന്തെങ്കിലും സ്വീകരിച്ചിട്ടുണ്ടോ എന്നതാണ് എന്റെ ചോദ്യം.

ശ്രീ. എ. കെ. ബാലൻ: സർ, ആംഗ്ലോ-ഇന്ത്യൻ കമ്മ്യൂണിറ്റിയുമായി ബന്ധപ്പെട്ടുകൊണ്ടുള്ള പ്രശ്നങ്ങൾ രണ്ടുപ്രാവശ്യം ചർച്ച ചെയ്തു. ബഹുമാനപ്പെട്ട എം.പി., റിച്ചാർഡ് ഹെയിൻ വന്ന് അക്കാര്യങ്ങൾ ചർച്ച ചെയ്തു. അതുസംബന്ധിച്ച് വളരെ പോസിറ്റീവായിട്ടുള്ള ചില തീരുമാനങ്ങൾ ഗവൺമെന്റ് എടുത്തിട്ടുണ്ട്.

ശ്രീ. എൻ. എ. നെല്ലിക്കുന്ന്: സർ, ഈ അസംബ്ലിയിൽ പട്ടികജാതി പട്ടികവർഗ്ഗ വിഭാഗങ്ങളുടെ ആനുകൂല്യങ്ങളെക്കുറിച്ച് ഞാൻ ചോദിച്ച ചോദ്യത്തിന് ബഹുമാനപ്പെട്ട മന്ത്രിയിൽ നിന്ന് ലഭിച്ച ഉത്തരം കണ്ടപ്പോൾ ഞാൻ തന്നെ ഞെട്ടിപ്പോയി. അത്രത്തോളം ആനുകൂല്യങ്ങളാണ് പട്ടികജാതി പട്ടികവർഗ്ഗ വിഭാഗങ്ങൾക്ക് ലഭിക്കുന്നത്. എന്നാൽ ഇതുസംബന്ധിച്ച് സാധാരണക്കാരായ പട്ടികജാതി പട്ടികവർഗ്ഗ വിഭാഗത്തിൽപ്പെട്ടവർക്ക് അവബോധം ഇല്ല.

ഇതുസംബന്ധിച്ച് അവരിൽ അവബോധം സൃഷ്ടിക്കാൻവേണ്ടിയാണ് പ്രൊമോട്ടർമാരെ നിയമിക്കുന്നത്. പ്രൊമോട്ടർമാർ അവരുടെ ഉത്തരവാദിത്വം ശരിയായി നിർവ്വഹിക്കുന്നുണ്ടോ എന്നതുസംബന്ധിച്ച് പരിശോധിക്കാനുള്ള എന്തെങ്കിലും മാർഗ്ഗമുണ്ടോ; പ്രൊമോട്ടർമാരെ നിയമിക്കുന്നതിനുള്ള മാനദണ്ഡമെന്താണ്; രാഷ്ട്രീയ പിൻബലമാണോ പ്രൊമോട്ടർമാരെ നിയമിക്കുന്നതിനുള്ള മാനദണ്ഡം എന്ന് വ്യക്തമാക്കാമോ?

ശ്രീ. എ. കെ. ബാലൻ: സർ, പട്ടികജാതി പട്ടികവർഗ്ഗ വിഭാഗങ്ങളുടെ ആനുകൂല്യം സംബന്ധിച്ച് അവർക്കിടയിൽ അവബോധം സൃഷ്ടിക്കുന്നതിനായി ഗവൺമെന്റ് ശക്തമായ നിലപാട് സ്വീകരിക്കുന്നുണ്ട്. പ്രത്യേകിച്ച് പി.ആർ.ഡി.-യെ ഉപയോഗപ്പെടുത്തിയും പട്ടികജാതി പട്ടികവർഗ്ഗ ഡിപ്പാർട്ട്മെന്റ് വഴിയും ബോധവൽക്കരണ പരിപാടികൾ ശക്തിപ്പെടുത്താനാണ് ഉദ്ദേശിക്കുന്നത്. ബഹുമാനപ്പെട്ട അംഗം പറഞ്ഞതുപോലെ പട്ടികജാതി പട്ടികവർഗ്ഗ വിഭാഗങ്ങൾക്ക് ലഭിക്കുന്ന പല ആനുകൂല്യങ്ങളെ സംബന്ധിച്ചും അവർക്കറിയില്ല. ഒ.ബി.സി. ക്ക് ലഭിക്കുന്ന ആനുകൂല്യത്തെപ്പറ്റി അവർക്കും അറിയില്ല. വിദേശത്തേയ്ക്ക് പോകാൻ പിന്നോക്ക ഡിപ്പാർട്ട്മെന്റ് സൗജന്യമായി 10 ലക്ഷം രൂപ വരെ കൊടുക്കുന്നുണ്ട്. പ്രവാസികളായി നാട്ടിൽ വരുന്നവർക്ക് കോർപ്പറേഷൻ 20 ലക്ഷംരൂപവരെ രണ്ടര

ശതമാനം പലിശയ്ക്ക് കൊടുക്കുന്നുണ്ട്. അങ്ങനെയുള്ള ധാരാളം ആനുകൂല്യങ്ങളെക്കുറിച്ച് പലർക്കും അറിയില്ല. ഇതുസംബന്ധിച്ച് നല്ല ബോധവൽക്കരണം നടത്തണമെന്ന് പറഞ്ഞത് ശരിയാണ്. പ്രൊമോട്ടർമാരുടെ പ്രവർത്തനം സംബന്ധിച്ച് റിവ്യൂ നടത്തിയതിനുശേഷമാണ് അവരുടെ പുനർനിയമനം നടത്തുന്നത്. ഓരോ ഗവൺമെന്റ് അധികാരത്തിൽ വരുമ്പോഴും ഇതുമായി ബന്ധപ്പെട്ട് നിശ്ചയിക്കുന്ന മാനദണ്ഡങ്ങൾക്കനുസരിച്ചാണ് പ്രൊമോട്ടർമാരെ നിയമിക്കുന്നത്.

ശ്രീ. മുരളി പെരുനെല്ലി: സർ, എസ്.സി/എസ്.റ്റി സഹകരണ സംഘങ്ങളിലെ പ്രവർത്തനങ്ങൾ നവീകരിച്ച് പട്ടികജാതി പട്ടികവർഗ്ഗ വിഭാഗങ്ങളുണ്ടാക്കുന്ന ഉല്പന്നങ്ങളുടെയും മൂല്യവർദ്ധിത ഉല്പന്നങ്ങളുടെയും ലാഭകരമായ വിപണി കണ്ടെത്താനാവശ്യമായ നടപടി സ്വീകരിക്കുമോ?

ശ്രീ. എ. കെ. ബാലൻ: സർ, പട്ടികജാതി പട്ടികവർഗ്ഗ വിഭാഗങ്ങൾക്ക് സഹകരണ സംഘങ്ങളുണ്ടെങ്കിൽപ്പോലും ഭൂരിപക്ഷം സഹകരണ സംഘങ്ങളും defunct ആണ്. അവരുടെ ഉല്പന്നങ്ങൾ ഫലപ്രദമായി വിപണനം നടത്തുന്നതിനും ക്വാളിറ്റിയുള്ള ഉല്പന്നങ്ങളുണ്ടാക്കുന്നതിനും സഹകരണ സംഘങ്ങൾ ശ്രദ്ധിക്കാറില്ല. ഗട്ടികയുമായി ബന്ധപ്പെട്ട് സഹകരണ സംഘങ്ങളിൽനിന്ന് ഉല്പന്നങ്ങൾ വിപണന

മേളയിലേയ്ക്ക് എത്തിക്കാൻ പറഞ്ഞിട്ടുപോലും പലർക്കും എത്തിക്കാൻ കഴിഞ്ഞിട്ടില്ല. ഇതിന്റെ ഡിമാന്റ് മനസ്സിലായപ്പോൾ അവർതന്നെ പുറത്തുനിന്ന് സാധനങ്ങൾ വാങ്ങിക്കൊണ്ടുവന്ന് ആദിവാസി ഉല്പന്നം എന്നുപറഞ്ഞാണ് വിറ്റത്. എന്നിട്ടുപോലും 82 ലക്ഷം രൂപയുടെ ഉല്പന്നങ്ങളാണ് രണ്ട് ഗട്ടികയിലുമായി വിറ്റത്. ഇത് ചരിത്രത്തിൽ ഇല്ലാത്ത വിൽപനയാണ്. ഇപ്പോൾ ക്വാളിറ്റിയുള്ള ഉല്പന്നങ്ങളുണ്ടാക്കുന്നതിനും വിപണി കണ്ടെത്തുന്നതിനും ആവശ്യമായ നടപടികൾ സഹകരണ സംഘങ്ങൾ സ്വീകരിക്കുന്നുണ്ട്. സഹകരണ സംഘങ്ങളുണ്ടാക്കുന്ന എല്ലാ സാധനങ്ങളും വിറ്റഴിക്കാൻ സാധിക്കും. ഗട്ടിക രണ്ടെണ്ണം എന്നത് അഞ്ചെണ്ണം വരെ ആക്കാവുന്നതാണ്. അതിലൂടെ അവരുടെ ഉല്പന്നങ്ങൾക്ക് വിപണി കണ്ടെത്താനും തൊഴിലില്ലായ്മ പരിഹരിക്കാനും സാധിക്കും. ഇക്കാര്യം സഹകരണ സംഘങ്ങളാണ് പ്രത്യേകമായി ശ്രദ്ധിക്കേണ്ടത്.

ശ്രീ. പി. ഉബൈദുള്ള: സർ, എസ്.സി. വിഭാഗത്തിന് അർഹമായിട്ടുള്ള ആനുകൂല്യങ്ങൾ നിഷേധിക്കപ്പെടുന്നു എന്ന പരാതി പലപ്പോഴും ഉണ്ടാകാറുണ്ട്. ഈ ഗവൺമെന്റ് അധികാരത്തിൽ വന്നതിനുശേഷം വിവിധ കോർപ്പറേഷനുകളിലും ബോർഡുകളിലുമായി എത്ര എം.ഡി. മാറേയും മറ്റ് ഉദ്യോഗസ്ഥന്മാരെയും നേരിട്ട് നിയമിച്ചിട്ടുണ്ട്. അതിൽ എത്ര ആളുകൾ എസ്.സി. വിഭാഗത്തിൽപ്പെട്ടവരുണ്ട്;

എം.ഡി. മാരുടെ നിയമനത്തിൽ എസ്.സി. വിഭാഗത്തിനും പിന്നോക്ക സമുദായങ്ങൾക്കും അർഹമായ സംവരണം പാലിക്കപ്പെട്ടിട്ടുണ്ടോ; ഇല്ലെങ്കിൽ സംവരണം ഉറപ്പുവരുത്താൻ നടപടി സ്വീകരിക്കുമോ?

ശ്രീ. എ. കെ. ബാലൻ: സർ, എക്സിക്യൂട്ടീവ് പോസ്റ്റിലേയ്ക്കുള്ള നിയമനവുമായി ബന്ധപ്പെട്ട് പൂർണ്ണമായും സംവരണതത്വം പാലിക്കാൻ കഴിയില്ല. പക്ഷേ ബഹുമാനപ്പെട്ട മെമ്പർ പറഞ്ഞത് ശരിയാണ്, അക്കാര്യം പരിശോധിക്കാം. ഏതെല്ലാം എം.ഡി. മാരെ നിയമിച്ചിട്ടുണ്ട് എന്നതുസംബന്ധിച്ച് ഇപ്പോൾ പറയാൻ സാധിക്കില്ല. സംവരണതത്വം ചിലപ്പോൾ പാലിക്കാൻ കഴിയാറില്ല. കാരണം 5 പോസ്റ്റിൽ താഴെയെ ഉള്ളവെങ്കിൽ സംവരണം കമ്പൽസറിയല്ല. എം.ഡി. പോസ്റ്റിലേയ്ക്ക് ചിലപ്പോൾ എസ്.സി. വിഭാഗത്തിൽനിന്ന് ഉദ്യോഗസ്ഥനെ കിട്ടില്ല. അങ്ങനെയുള്ള പ്രശ്നങ്ങളുണ്ടാകുമ്പോൾ ഉദ്ദേശിക്കുന്ന രൂപത്തിൽ സംവരണം പാലിക്കാൻ സാധിക്കാറില്ല.

(*512) മത്സ്യസമ്പത്തിന്റെ സംരക്ഷണം

- ശ്രീ. എ. എൻ. ഷംസീർ:
- ശ്രീ. വി. അബ്ദുറഹിമാൻ:
- ശ്രീ. എൻ. വിജയൻ പിള്ള:
- ശ്രീ. വി. ജോയി: താഴെ കാണുന്ന ചോദ്യങ്ങൾക്ക് മത്സ്യബന്ധനവും

ഹാർബർ എഞ്ചിനീയറിംഗും കശുവണ്ടി വ്യവസായവും വകുപ്പുമന്ത്രി സദയം മറുപടി നൽകുമോ;

(എ) മത്സ്യസമ്പത്തിന്റെ സംരക്ഷണത്തിനും പരിപാലനത്തിനുമായി എന്തെല്ലാം പദ്ധതികളാണ് ആവിഷ്കരിച്ചിട്ടുള്ളത്;

(ബി) നിയമവിരുദ്ധമായ മത്സ്യബന്ധനം തടയുന്നതിനും സ്വാഭാവിക മത്സ്യ പ്രജനന സ്ഥലങ്ങളിൽ സംരക്ഷണ സംവിധാനങ്ങൾ ഏർപ്പെടുത്തുന്നതിനും നടപടികൾ സ്വീകരിച്ചിട്ടുണ്ടോ;

(സി) നശിച്ചുപോയ ജലാശയ ആവാസവ്യവസ്ഥ പുനഃസ്ഥാപിക്കുന്നതിനും അതിന്റെ ഭാഗമായി കണ്ടൽ കാടുകൾ വെട്ടിപ്പിടിക്കുന്നതിനും എന്തെല്ലാം നടപടികളാണ് സ്വീകരിച്ചിട്ടുള്ളത്;

(ഡി) മത്സ്യസമ്പത്തിന്റെ സംരക്ഷണത്തിനായി സ്റ്റേറ്റ് ഫിഷറീസ് റിസോഴ്സ് മാനേജ്മെന്റ് സൊസൈറ്റി (ഫിർമ) നടത്തുന്ന വിവിധ ഗവേഷണ പ്രവർത്തനങ്ങൾ എന്തൊക്കെയാണെന്നും അവയുടെ ഫലപ്രാപ്തി അവലോകനം ചെയ്യാറുണ്ടോയെന്നും വ്യക്തമാക്കുമോ?

മത്സ്യബന്ധനവും ഹാർബർ എഞ്ചിനീയറിംഗും കശുവണ്ടി വ്യവസായവും വകുപ്പുമന്ത്രി (ശ്രീമതി ജെ. മേഴ്സി കുട്ടി അമ്മ): സർ,

(എ) മത്സ്യസമ്പത്തിന്റെ സംരക്ഷണത്തിനും പരിപാലനത്തിനുമായി 2017-18

സാമ്പത്തിക വർഷം താഴെ പറയുന്ന പദ്ധതികൾ നടപ്പിലാക്കുന്നതിന് ഗ്രീൻ ബുക്കിൽ ഉൾപ്പെടുത്തി 350 ലക്ഷം രൂപയുടെ ഭരണാനുമതി നൽകിയിട്ടുണ്ട്.

- കായലുകളിലെ അനധികൃത മത്സ്യബന്ധനം കണ്ടെത്തുന്നതിനായി കായൽ പട്രോളിംഗ് പദ്ധതി.

- ഉൾനാടൻ മത്സ്യസമ്പത്ത് വർദ്ധിപ്പിക്കുന്നതിനും തദ്ദേശീയ മത്സ്യങ്ങളുടെ വംശനാശം തടയുന്നതിനും ലക്ഷ്യമിട്ടുകൊണ്ട് മത്സ്യസങ്കേതം സ്ഥാപിക്കുന്ന പദ്ധതി.

- മത്സ്യസമ്പത്ത് വർദ്ധിപ്പിക്കുന്നതിനായി കാർപ്പ്, ആറ്റുകൊണ്ട് കൂടാതെ തനത് മത്സ്യങ്ങളായ ചെമ്മീൻ, കരിമീൻ, കണമ്പ് തുടങ്ങിയ മത്സ്യക്കുഞ്ഞുങ്ങളെ നിക്ഷേപിക്കുന്ന പദ്ധതി.

- മത്സ്യങ്ങളുടെ പ്രജനനം ഫലപ്രദമായി നടന്ന് കൂടുതൽ മത്സ്യക്കുഞ്ഞുങ്ങൾ ഉൽപാദിപ്പിക്കുന്നതിനായി ആവശ്യമായ ആവാസവ്യവസ്ഥ സൃഷ്ടിക്കുന്നതിനായി കൃത്രിമ പാര് നിർമ്മിക്കൽ, കണ്ടൽ കാട് വെച്ചുപിടിപ്പിക്കൽ തുടങ്ങിയ പദ്ധതികൾ.

- തീരക്കടലിൽ കൃത്രിമ പാറകൾ നിക്ഷേപിക്കുന്ന പദ്ധതി.

- കടൽ മത്സ്യസമ്പത്ത് പരിപോഷിപ്പിക്കുന്നതിനായി ട്രോളിംഗ് നിരോധനം ഏർപ്പെടുത്തൽ.

- ചെറുമത്സ്യങ്ങളെ പിടിക്കുന്നത് നിരോധിക്കൽ.

(ബി) ഉണ്ട്. കടലിൽ നിയമവിരുദ്ധ മത്സ്യബന്ധനം നടത്തുന്ന മത്സ്യബന്ധന യാനങ്ങൾക്കെതിരെ KMFR Act 1980 അനുസരിച്ച് നിയമ നടപടികൾ സ്വീകരിച്ചു പിഴ ഈടാക്കിവരുന്നു. ഉൾനാടൻ മേഖലയിൽ കേരള ഉൾനാടൻ മത്സ്യബന്ധനവും മത്സ്യകൃഷിയും ആക്ട് 2010 പ്രകാരം നിയമലംഘനത്തിന് പിഴ ഈടാക്കിവരുന്നുണ്ട്.

(സി) നശിച്ചുപോയ ജലാശയ ആവാസവ്യവസ്ഥ പുനഃസ്ഥാപിക്കുന്നതിന് അഷ്ടമുടി കായൽ, വേമ്പനാട് കായൽ എന്നിവിടങ്ങളിലും കണ്ണൂർ, കോഴിക്കോട് ജില്ലകളിലും കണ്ടൽ കാടുകൾ വച്ചുപിടിപ്പിക്കുന്നതിനുവേണ്ടി 2017-18 സാമ്പത്തിക വർഷം ഗ്രീൻ ബുക്കിൽ ഉൾപ്പെടുത്തി 20 ലക്ഷം രൂപ വകയിരുത്തിയിട്ടുണ്ട്. റാംസർ പട്ടികയിൽ ഉൾപ്പെട്ട വേമ്പനാട് അഷ്ടമുടി കായലുകളുടെയും ശാസ്താംകോട്ട തടാകത്തിന്റെയും ആവാസവ്യവസ്ഥ പുനഃസ്ഥാപിക്കുന്നതിന് കർമ്മ പരിപാടികൾ ആവിഷ്കരിക്കുന്നതിന് ഒരു വിദഗ്ദ്ധ സമിതിയെ നിയോഗിക്കുന്നതാണ്.

(ഡി) കഴിഞ്ഞ മൂന്ന് വർഷക്കാലത്ത് താഴെപ്പറയുന്ന ഗവേഷണ പദ്ധതികൾ ഫിർമ നടപ്പാക്കിവരുന്നു.

1. കട്ടനാട് ഇക്കോസിസ്റ്റം സംരക്ഷിക്കുന്നതിനും നാശോന്മുഖമായ

മത്സ്യസമ്പത്ത് പുനഃസൃഷ്ടിക്കുന്നതിനും സംരക്ഷിക്കുന്നതിനുമായി ഒരു പ്രത്യേക മാനേജ്മെന്റ് പ്ലാൻ തയ്യാറാക്കുക.

2. നിലവിലുള്ള മത്സ്യസമ്പത്തിന്റെ വിവര ശേഖരണവും ജലാശയങ്ങളെ മാലിന്യമുക്തമാക്കി മത്സ്യസമ്പത്ത് സംരക്ഷിക്കാനുമുള്ള പദ്ധതിയെ സംബന്ധിച്ചും ഫിർമ റിപ്പോർട്ട് തയ്യാറാക്കുന്നുണ്ട്.

ഇവയുടെ അന്തിമ റിപ്പോർട്ട് തയ്യാറാക്കിവരുന്നു. ഇവയുടെ ഫലപ്രാപ്തി എക്സിക്യൂട്ടീവ് കമ്മിറ്റി, ഗവേണിംഗ് ബോഡി, മത്സ്യവകുപ്പ് ഡയറക്ടർ വിളിച്ചു ചേർക്കുന്ന പുരോഗതി അവലോകന യോഗങ്ങൾ എന്നിവയിൽ ചർച്ച ചെയ്യുന്നു. ഇതിനുപുറമെ ഗവേഷണ പദ്ധതികൾ അവലോകനം ചെയ്യുന്നതിന് ഫിർമയിൽ വിദഗ്ദ്ധർ ഉൾപ്പെടുന്ന ഒരു കമ്മിറ്റിയും നിലവിലുണ്ട്.

ശ്രീ. എ. എൻ. ഷംസീർ: സർ, മത്സ്യത്തൊഴിലാളി മേഖലയും മത്സ്യസമ്പത്തും സംരക്ഷിക്കാൻ അങ്ങയുടെ നേതൃത്വത്തിൽ നടക്കുന്ന എല്ലാ ശ്രമങ്ങളെയും ഒരു തീരദേശ പട്ടണമുൾപ്പെടുന്ന മണ്ഡലത്തിലെ പ്രതിനിധി എന്ന നിലയിൽ ഞാൻ അഭിവാദ്യം ചെയ്യുകയാണ്. ഇവിടെ മത്സ്യസമ്പത്ത് വലിയ രീതിയിൽ കുറഞ്ഞുകൊണ്ടിരിക്കുകയാണ്. പലപ്പോഴും സർക്കാരിന്റെ ചില കമ്മീഷനുകൾ, കലാവർ കമ്മീഷൻ, ബാലകൃഷ്ണൻ കമ്മീഷൻ തുടങ്ങിയ കമ്മീഷനുകൾ

കണ്ടെത്തിയത് യന്ത്രവൽകൃത യാനങ്ങളുടെ നിയന്ത്രണമുണ്ടാകണമെന്നതാണ്. അത് ഇവിടെ സൂചിപ്പിച്ചിരുന്നു. പക്ഷേ ശക്തമായ രീതിയിൽ നിയന്ത്രണം ഏർപ്പെടുത്തിയാൽ മാത്രമേ മത്സ്യസമ്പത്ത് സംരക്ഷിക്കാൻ സാധിക്കുകയുള്ളൂ. മത്തി ഉൾപ്പെടെ പല മത്സ്യങ്ങളുടെയും ഉല്പാദനം കുറഞ്ഞുകൊണ്ടിരിക്കുകയാണ്. ഇത്തരം മത്സ്യസമ്പത്ത് സംരക്ഷിക്കാനാവശ്യമായ എന്തെല്ലാം നടപടികളാണ് സർക്കാർ സ്വീകരിച്ചുകൊണ്ടിരിക്കുന്നത്; മത്സ്യസമ്പത്ത് കുറയുന്നതിൽ ഗ്ലോബൽ ക്ലൈമറ്റ് ചെയ്ഞ്ച് ബാധകമായിട്ടുണ്ടോ; ഉണ്ടെങ്കിൽ ഗ്ലോബൽ ക്ലൈമറ്റ് ചെയ്ഞ്ചിന്റെ പ്രശ്നങ്ങൾക്ക് പരിഹാരം കാണാൻ ശാസ്ത്രജ്ഞന്മാരുടെ സഹായം തേടുമോ?

ശ്രീമതി ജെ. മേഴ്സി കുട്ടി അമ്മ: സർ, മത്സ്യസമ്പത്ത് സംരക്ഷണമെന്നത് വളരെ ഗൗരവമേറിയ പ്രശ്നമാണ്. കടലിൽത്തന്നെ 13 ശതമാനം മത്സ്യത്തിന്റെ കുറവുണ്ടെന്നാണ് വിദഗ്ധ റിപ്പോർട്ടുകൾ സൂചിപ്പിക്കുന്നത്. നമ്മൾ ഇക്കാര്യത്തിൽ ഗൗരവതരമായ സമീപനം അടിയന്തരമായി സ്വീകരിക്കേണ്ടതുണ്ട്. ഇപ്പോൾ മത്സ്യബന്ധനത്തിന്റെ കാര്യത്തിൽ യാതൊരു നിയന്ത്രണവുമില്ലാത്ത അവസ്ഥയാണുള്ളത്. രജിസ്റ്റേർഡ് ബോട്ട് യാഡുകൾ കേരളത്തിലില്ല, വളം ഏത് വലിപ്പമുള്ളതായിരിക്കണമെന്ന് കൺട്രോൾ ചെയ്യുന്ന വ്യവസ്ഥയില്ല, എങ്ങനെയാണ് വല ഉപയോഗിക്കേണ്ടത്, അതിന്റെ കണ്ണി വലിപ്പം എങ്ങനെയാണ്, ഏതെല്ലാം

മത്സ്യങ്ങൾ പിടിക്കാൻ പാടില്ല തുടങ്ങിയ കാര്യങ്ങളിൽ യാതൊരു വ്യവസ്ഥകളും ഇല്ല. അതുകൊണ്ട് ഇത്തരത്തിൽ കർശനമായ വ്യവസ്ഥ കൊണ്ടുവരുന്നതിനാണ് ഗവൺമെന്റ് ആദ്യ പരിഗണന നൽകുന്നത്. KMFR ആക്ടിൽത്തന്നെ ഭേദഗതി വരുത്താൻ ഉദ്ദേശിക്കുന്നുണ്ട്. സി.എം.എഫ്.ആർ.ഐ. യുടെ ശുപാർശയുടെ ഫലമായി 44 ഇനം ചെറുമത്സ്യങ്ങൾ പിടിക്കുന്നത് നിരോധിക്കുന്ന നോട്ടിഫിക്കേഷൻ വരാൻ പോകുകയാണ്. ഇപ്പോൾ 14 ഇനം മത്സ്യങ്ങൾ നോട്ടിഫൈ ചെയ്തിട്ടുണ്ട്. 44 എണ്ണത്തിൽ വരുന്നതോടുകൂടി കർശനമായ നടപടി അക്കാദമിയിൽ കൊണ്ടുവരികയാണ്. ബോട്ടുകളുടെ വലിപ്പം ഇത്ര മീറ്റർ മാത്രമേ പാടുള്ളൂ, അതിന് മാത്രമേ ലൈസൻസ് നൽകൂ എന്നുപറയാൻ കഴിയണമെങ്കിൽ ബോട്ട് യാർഡുകളുടെമേൽ നമുക്ക് നിയന്ത്രണമുണ്ടാകണം. ഇവിടെ ബോട്ട് യാർഡുകൾക്ക് ലൈസൻസുമില്ല, രജിസ്ട്രേഷനുമില്ല, ആർക്കും എവിടെയും ബോട്ട് വയ്ക്കാം, വലിപ്പം എത്രയുമാകാം, എത്ര കിലോ വലയും ഉപയോഗിക്കാം, ഏത് കണ്ണി വലിപ്പവുമാകാം തുടങ്ങി അനിയന്ത്രിതമായ സംവിധാനമാണ് മത്സ്യമേഖലയിൽ നിലനിൽക്കുന്നത്. അക്കാദമിയിൽ കർശനമായ ഇടപെടൽ നടത്താനാണ് ഗവൺമെന്റ് ഉദ്ദേശിക്കുന്നത്. അതിന്റെ ഭാഗമായി ഭേദഗതികൊണ്ടുവന്ന് ബോട്ട് യാർഡുകൾക്ക് നിർബന്ധിതമായി രജിസ്ട്രേഷൻ ഏർപ്പെടുത്തുകയും ലൈസൻസുള്ള

യാനങ്ങൾ മാത്രമേ ഉപയോഗിക്കാവൂ എന്ന നിബന്ധന കൊണ്ടുവരികയും ചെയ്യും. വലയിൽനിന്ന് ചെറുമത്സ്യങ്ങൾ ഊർന്ന് പോകുന്ന തരത്തിൽ സ്ക്വയർ-മെഷ് കോഡെൻഡ് ഉപയോഗിച്ചേ മതിയാകൂ എന്ന നിബന്ധന കൊണ്ടുവരും. ഇത്തരത്തിൽ കർശനമായ ചില നിയന്ത്രണങ്ങൾ മത്സ്യബന്ധന രീതിയിൽ കൊണ്ടുവരാനാണ് ഉദ്ദേശിക്കുന്നത്. ക്ലൈമറ്റ് ചെയ്ഞ്ച് ഫണ്ട് വിനിയോഗിക്കുന്നതുമായി ബന്ധപ്പെട്ട് ക്ലൈമറ്റ് അഡാപ്റ്റേഷൻ ഫണ്ട് നമുക്ക് ലഭ്യമായിട്ടുണ്ട്. ഉൾനാടൻ പാടശേഖരങ്ങളിൽ മത്സ്യകൃഷി വർദ്ധിപ്പിക്കുന്നതുമായി ബന്ധപ്പെട്ട് അത്തരമൊരു പ്രോഗ്രാം അതുവഴി 25 കോടി രൂപ ലഭ്യമായിട്ടുണ്ട്. കയ്യാട്, പൊക്കാളി നിലങ്ങൾ, കുട്ടനാട് പാടശേഖരം എന്നിവിടങ്ങളിൽ മത്സ്യസമ്പത്ത് വർദ്ധിപ്പിക്കുന്നതിനുള്ള പ്രത്യേക പദ്ധതി നടപ്പിലാക്കുകയാണ്.

ശ്രീ. എ. എൻ. ഷംസീർ: സർ, കേരളത്തിലെ ഏക ഫിഷറീസ് യൂണിവേഴ്സിറ്റിയാണ് KUFOS. മത്സ്യസമ്പത്ത് ശോഷിച്ചുകൊണ്ടിരിക്കുന്ന ഈ സാഹചര്യത്തിൽ KUFOS-ൽ സീനിയർ സയന്റിസ്റ്റുമാരെ ഉൾപ്പെടെ നിയമിച്ചുകൊണ്ട് ഫലപ്രദമായി വിനിയോഗിച്ചാൽ അക്വാകൾച്ചർ ഡെവലപ് ചെയ്യാൻ സാധിക്കുമോ; അക്വാകൾച്ചർ ഡെവലപ് ചെയ്യുമ്പോൾ തിരുത, കരിമീൻ, പൂമീൻ, വരാൽ പോലുള്ള മത്സ്യങ്ങളുടെ ഉല്പാദനം വർദ്ധിപ്പിക്കാൻ സാധിക്കും.

അതിന് KUFOS-നെ പ്രോത്സാഹിപ്പിക്കാൻ പദ്ധതികളുണ്ടോ; സീനിയർ സയന്റിസ്റ്റുമാരെ KUFOS-ൽ കൊണ്ടുവരാനുള്ള നടപടി സർക്കാർ സ്വീകരിക്കുമോ?

ശ്രീമതി ജെ. മേഴ്സി കുട്ടി അമ്മ: സർ, ഫിഷറീസ് രംഗത്തുള്ള ഇന്ത്യയിലെ പ്രശസ്തമായ സ്ഥാപനമാണ് KUFOS. KUFOS രൂപീകരിച്ചിട്ട് ആറ് വർഷമേ ആയിട്ടുള്ളൂ. അത് ഇപ്പോഴും ബാലാരിഷ്കതയിലാണ്. പഴയ ഫിഷറീസ് കോളേജിനെയാണ് യൂണിവേഴ്സിറ്റിയാക്കി മാറ്റിയത്. യൂണിവേഴ്സിറ്റി ആയതിനുശേഷം അക്യാകൾച്ചർ രംഗത്ത് ഗവേഷണവും മറ്റും നടത്തുന്നുണ്ട്. അത് കുറച്ചുകൂടി സ്ട്രെങ്തൻ ചെയ്യേണ്ടതുണ്ട്. അഗ്രിക്കൾച്ചർ യൂണിവേഴ്സിറ്റിയിൽ നിന്ന് സ്റ്റാഫിനെ വിട്ടുകിട്ടിയെങ്കിലും സ്റ്റാഫ് സ്ട്രെങ്ത് മാറ്റിത്തന്നിട്ടില്ല. അവിടെ അദ്ധ്യാപകരുടെയും ഗവേഷകരുടെയും കുറവ് പ്രധാനമാണ്. ഞാൻ അഗ്രിക്കൾച്ചർ മിനിസ്റ്ററുമായി ഇക്കാര്യം പലതവണ ചർച്ച ചെയ്തെങ്കിലും ഇതുവരെ തീരുമാനമായിട്ടില്ല. സ്റ്റാഫ് സ്ട്രെങ്തുളളത് അഗ്രിക്കൾച്ചർ യൂണിവേഴ്സിറ്റിയിലാണ്. ഫിഷറീസ് യൂണിവേഴ്സിറ്റിയായി ആറുവർഷം പിന്നിട്ടിട്ടും സ്റ്റാഫിനെ കൈമാറാൻ കഴിഞ്ഞിട്ടില്ലെന്ന പരിമിതി ബ്യൂറോക്രസിയുടെ രംഗത്ത് വളരെ പ്രധാനമായി നിൽക്കുന്നു. ഈ ഗവൺമെന്റ് അതിന് സത്വരമായ ശ്രദ്ധ പതിപ്പിക്കും. അവിടെ അദ്ധ്യാപകരും ഗവേഷകരും അനിവാര്യമാണ്. അതുറപ്പാക്കിയാൽ മാത്രമേ നാം

ഉദ്ദേശിക്കുന്ന തരത്തിൽ കാര്യങ്ങൾ വികസിപ്പിക്കാൻ സാധിക്കുകയുള്ളൂ.

ശ്രീ. വി. അബ്ദുഹിമാൻ: സർ, മത്സ്യസമ്പത്ത് വികസന രംഗത്ത് അങ്ങയുടെ പ്രവർത്തനങ്ങൾ വളരെ നല്ല നിലയിലാണ് മുന്നോട്ടുപോകുന്നത്. അക്വാകൾച്ചർ വഴി മത്സ്യഉല്പാദനം നടത്തുന്ന രാജ്യങ്ങളിൽ ചൈനയ്ക്ക് തൊട്ടുപിറകിലാണ് ഇന്ത്യയുടെ സ്ഥാനം. ചൈന എക്സിപ്റ്റായ ഉദ്യോഗസ്ഥരെ ഉപയോഗിച്ച് നല്ല രീതിയിലാണ് മുന്നോട്ടുപോകുന്നത്. 13-ാം പഞ്ചവത്സര പദ്ധതിക്കാലത്ത് നല്ല രീതിയിൽ മത്സ്യസമ്പത്ത് വളർത്താൻ എന്തെല്ലാം നടപടികളാണ് ഗവൺമെന്റ് സ്വീകരിക്കുന്നത്; അതോടൊപ്പം ഉദ്യോഗസ്ഥരെ അതിനനുസരിച്ച് ട്രെയിൻ ചെയ്യാനുള്ള നടപടി ഉണ്ടാകുമോ?

ശ്രീമതി ജെ. മേഴ്സി കുട്ടി അമ്മ: സർ, അങ്ങ് ചൂണ്ടിക്കാണിച്ചത് വളരെ പ്രധാനപ്പെട്ട വിഷയമാണ്. അക്വാകൾച്ചർ രംഗത്ത് കേരളത്തിന് അനന്തമായ സാധ്യതയാണുള്ളത്. വർഷങ്ങൾക്ക് മുമ്പ് കേരളം ഈ രംഗത്ത് രണ്ടും മൂന്നും സ്ഥാനത്തായിരുന്നത് ഇന്ന് പത്താം സ്ഥാനത്താണ്. ചൈന ഇന്ത്യയെക്കാൾ വളരെ മുന്നിലാണ്. ആന്ധ്രാപ്രദേശാണ് ഇന്ന് ഇന്ത്യയിൽ അക്വാകൾച്ചർ രംഗത്ത് ഏറ്റവും മുന്നിൽ നിൽക്കുന്നത്. കേരളത്തിന്റെ സമ്പന്നമായ ജലാശയങ്ങളെ ഇതിനുപയോഗിക്കുന്ന വിധത്തിലേയ്ക്ക് വന്നിട്ടില്ല. ഇതുസംബന്ധിച്ച് ഇന്നലെ

ധനാഭ്യർത്ഥന ചർച്ചയിലും പറഞ്ഞതാണ്. 68000 ഹെക്ടർ പാടശേഖരങ്ങളിൽ "ഒരു നെല്ലും ഒരു മീനും" പദ്ധതി ഫലപ്രദമായി നടപ്പിലാക്കിയാൽ അക്വാൾച്ചർ രംഗത്ത് അതുതാവഹമായ മാറ്റങ്ങൾ ഉണ്ടാക്കാൻ കഴിയും. കേവലം 6000 ഹെക്ടർ മാത്രമേ ഇന്നുവരെ നമുക്ക് ഉപയോഗിക്കാൻ കഴിഞ്ഞിട്ടുള്ളൂ. ഇപ്പോൾ 40000 ടൺ മത്സ്യമാണ് അക്വാൾച്ചർ രംഗത്ത് നാം ഉല്പാദിപ്പിക്കുന്നത്. അതിന്റെ ഇരട്ടിയായി വർദ്ധിപ്പിക്കാനാണ് ഗവൺമെന്റ് ടാർജ്ജ് ഇട്ടിട്ടുള്ളത്. തീർച്ചയായും അതിനപ്പുറത്തേക്ക് നമുക്ക് പോകാൻ കഴിയും. പാടശേഖരങ്ങളെല്ലാം 'ഒരു നെല്ലും ഒരു മീനും' എന്ന പദ്ധതിയിലൂടെ..... നെൽകൃഷി ചെയ്യുന്നവർക്ക് മാത്രമേ മത്സ്യകൃഷിക്ക് ഗവൺമെന്റ് പ്രോത്സാഹനം നൽകുകയുള്ളുവെന്നുള്ളത് ഗവൺമെന്റ് നയമാണ്. അത് നടപ്പിലാക്കണമെങ്കിൽ ഇൻഫ്രാസ്ട്രക്ചർ രംഗത്ത് വളരെ മുന്നേറ്റം ഉണ്ടാകേണ്ടതുണ്ട്. ബണ്ടുകൾ വളരെ കൃത്യമായി വയ്ക്കാനും ശുദ്ധജലം വരുമ്പോൾ കൃഷി ചെയ്യാനും നെൽപ്പാടങ്ങളിൽ ഓരജലം കയറുന്നത് മാറ്റാനും നെൽകൃഷി മാലിന്യമുക്തമാക്കാനും ഈ കൃഷി പ്രോത്സാഹിപ്പിക്കേണ്ടതുണ്ട്. ശാസ്ത്രീയമായ രീതികൾ അവലംബിച്ച്, പഴയ കൺസർവേറ്റീവ് നിലപാട് മാറ്റി നെൽകൃഷിയും മത്സ്യകൃഷിയും കൃഷിയാണെന്നും സമ്പത്ത് ഉല്പാദനത്തിന്റെ കാര്യത്തിൽ കേരള ജനതയുടെ റിജിഡ് ആയിട്ടുള്ള ആറ്റിറ്റ്യൂഡ് മാറ്റി മുന്നോട്ട് പോകാൻ കഴിഞ്ഞാൻ

അക്യാകൾച്ചർ രംഗത്ത് അതുതാവഹമായ നേട്ടം ആർജ്ജിക്കാൻ കഴിയും.

ശ്രീ. എൻ. വിജയൻ പിള്ള: സർ, ഫിഷറീസ് രംഗത്ത് വളരെയധികം കാര്യങ്ങൾ ചെയ്തുകൊണ്ട് വലിയ മാറ്റങ്ങളുണ്ടാക്കാൻ ഫിഷറീസ് വകുപ്പുമന്ത്രി ശ്രമിക്കുന്നതിനെ അഭിനന്ദിക്കുന്നു. ട്രോളിംഗ് നിരോധനം ഈ വർഷം എത്ര ദിവസമായിരിക്കും; ട്രോളിംഗ് നിരോധന സമയത്ത് വിദേശ ട്രോളറുകൾ തീരക്കടൽ വരെ മത്സ്യബന്ധനം നടത്തുന്നത് ശ്രദ്ധയിൽപ്പെട്ടിട്ടുണ്ടോ; ഇതിനെതിരെയുള്ള നടപടികൾ ശക്തിപ്പെടുത്തുമോ?

ശ്രീമതി ജെ. മേഴ്സി കുട്ടി അമ്മ: സർ, ഈ വർഷത്തെ ട്രോൾബാൻ വരാൻ പോകുന്നതേയുള്ളൂ. അതുസംബന്ധിച്ച് ചർച്ച ചെയ്യുന്നതിന് 2-ാം തീയതി മീറ്റിംഗ് വിളിച്ചിട്ടുണ്ട്. പുതിയ ലൈസൻസ് ഇല്ലാത്തതുകൊണ്ട് ട്രോൾബാൻ പീരിഡിയിൽ വിദേശ ട്രോളറുകൾ തീരത്തേക്ക് വരുന്നില്ലെന്നാണ് പറയുന്നതെങ്കിലും വരുന്നുണ്ടെന്നാണ് തൊഴിലാളികൾ പറയുന്നത്. ഇക്കാര്യത്തിൽ ട്രോളിംഗ് പീരിഡിൽ പട്രോളിംഗ് നടത്തി ശക്തമായ സുരക്ഷാസംവിധാനം ഏർപ്പെടുത്തുന്നതാണ്.

ശ്രീ. വി. ജോയി: സർ, കടലിൽ ചെറിയ കണ്ണികളുള്ള വല ഉപയോഗിച്ച് മത്സ്യബന്ധനം നടത്തുകയും അവസാനം കുഞ്ഞുങ്ങളെ നശിപ്പിക്കുകയും ചെയ്യുന്ന

ഗുരുതരമായ വിഷയത്തെക്കുറിച്ച് അങ്ങ് സൂചിപ്പിക്കുകയുണ്ടായി. ഇതിനെതിരെ ആർക്കെങ്കിലുമെതിരെ നടപടി സ്വീകരിച്ചിട്ടുണ്ടോ; വീടുകളിൽ ഫലപ്രദമായി മത്സ്യകൃഷി നടത്തുന്നതിന് എന്തെങ്കിലും പദ്ധതി ആവിഷ്കരിക്കുമോ?

ശ്രീമതി ജെ. മേഴ്സി കുട്ടി അമ്മ: സർ, ഇപ്പോൾ ചെറുമത്സ്യങ്ങളെ പിടിക്കുന്നതിനെതിരെ കർശന നടപടി സ്വീകരിക്കുന്നുണ്ട്. അടുത്തദിവസം കൊല്ലത്ത് അത്തരത്തിൽ പിടിച്ച ബോട്ടിന് രണ്ട് ലക്ഷം രൂപ വരെ പിഴയിട്ടു. ഇതിനുമുമ്പ് കൊല്ലം അടക്കമുള്ള സ്ഥലങ്ങളിൽ ഈടാക്കുന്ന പിഴ 20,000-25,000 രൂപയാണ്. ചെറുമത്സ്യങ്ങളെ കൃത്യമായി പിടിച്ചുകൊണ്ടുവരികയും വളനിർമ്മാണ കമ്പനികൾക്ക് കൊടുക്കുകയും ചെയ്താൽ 25,000 രൂപ കൊടുക്കുന്നത് അവർക്ക് 10 രൂപ കൊടുക്കുന്നതിന് തുല്യമാണ്. അനിയന്ത്രിതമായ ഈ സ്ഥിതി ഇനി മുന്നോട്ടുകൊണ്ടുപോകാൻ അനുവദിക്കില്ലെന്ന സന്ദേശമെന്ന തരത്തിൽ കടുത്ത പെനാൽറ്റി നിശ്ചയിച്ചിട്ടുണ്ട്, അത് തുടരുകയും ചെയ്യും. ചെറുമത്സ്യങ്ങളെ പിടിക്കുന്നത് കർശനമായ നിയന്ത്രണത്തിന് വിധേയമാക്കേണ്ടതാണെന്ന സന്ദേശമാണ് ഇതുവഴി നൽകുന്നത്. വീടുകളിൽ മത്സ്യകൃഷി നടത്തുന്നത് സംബന്ധിച്ച ചോദിക്കുകയുണ്ടായി. അത് പ്രധാനപ്പെട്ട കാര്യമാണ്. റീ-സർക്കുലേറ്റഡ് അക്വാക്കൾച്ചർ സിസ്റ്റം എന്നു പറയുന്ന, വീടുകളിൽ മത്സ്യം

വളർത്താൻ കഴിയുന്ന ഒരു പദ്ധതി നീല വിപ്ലവത്തിന്റെ ഭാഗമായുണ്ട്. അങ്ങ് ഉൾപ്പെടെയുള്ള എല്ലാ മെമ്പർമാർക്കും അത് സ്വീകരിക്കാവുന്നതാണ്. മുക്കാൽ സെന്റ് മുതൽ മൂന്ന് സെന്റ് വരെയുള്ള സ്ഥലത്ത് ഒന്ന് മുതൽ ഒന്നര ടൺ വരെ മത്സ്യം ഉല്പാദിപ്പിക്കാൻ കഴിയും. നമുക്കെല്ലാം ശുദ്ധമായ മത്സ്യം ലഭിക്കുന്ന വലിയ സാധ്യതയാണിത്. 1710 ലക്ഷം (ഏകദേശം 17 കോടി) രൂപ ഏറ്റവും അത്യന്താധുനികമായ മത്സ്യകൃഷിക്കായി മാറ്റിവെച്ചിട്ടുണ്ട്. അത് ഫലപ്രദമായി ഉപയോഗിക്കാൻ കഴിയുന്നതാണ്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഇന്ത്യയിൽ നാല് മില്ല്യൻ മത്സ്യത്തൊഴിലാളികളാണുള്ളത്. 5 കാരണങ്ങൾ കൊണ്ടാണ് മത്സ്യസമ്പത്ത് കുറയുന്നതെന്നാണ് വിലയിരുത്തൽ. അൺ കൺട്രോൾഡ് ഹാർവെസ്റ്റ്, കോസ്റ്റ് ഫിഷിംഗ്, പൊല്യൂഷൻ, ഓയിൽ സ്പില്ലിംഗ്, ഗ്ലോബൽ വാമിംഗ് എന്നീ കാരണങ്ങൾ കൊണ്ടാണ് മത്സ്യസമ്പത്ത് കുറയുന്നതെന്നാണ് ശാസ്ത്രജ്ഞന്മാർ അഭിപ്രായപ്പെടുന്നതും കേന്ദ്ര ഗവൺമെന്റ് പുറപ്പെടുവിച്ചിട്ടുള്ള പല വിജ്ഞാപനങ്ങളിലും സൂചിപ്പിച്ചിട്ടുള്ളതും. ഇന്ന് കേന്ദ്ര ഗവൺമെന്റ് ബ്ലൂ റൈവല്യൂഷനെക്കുറിച്ച് പറയുന്നുണ്ട്. അൺകൺട്രോൾഡ് ഫിഷിംഗ് വളരെ വ്യാപകമാകുന്നുവെന്നുള്ളതാണ് ബ്ലൂ റൈവല്യൂഷനിലൂടെ കാണാൻ കഴിയുന്നത്.

ഇനിഷ്യേറ്റീവിനെ ഞാൻ എതിർക്കുകയല്ല. കേന്ദ്ര ഗവൺമെന്റിന്റെയും കേരള ഗവൺമെന്റിന്റെയും ഭാഗത്ത് ബ്ലൂ ഗ്രോത്ത് ഇനിഷ്യേറ്റീവ് കൂടുതലായി ഉണ്ടാകുന്നില്ലെങ്കിൽ വരുംകാലഘട്ടങ്ങളിൽ കടലിൽ മത്സ്യസമ്പത്ത് ഉണ്ടാകില്ല. മൂന്നുദിവസം മുമ്പാണ് പുതിയ ദേശീയ ഫിഷറീസ് നയം പുറത്തുവന്നത്. അതിലെ 15-ാം ഖണ്ഡികയെക്കുറിച്ച് ഇന്നലെ ഞാൻ ബഹുമാനപ്പെട്ട മന്ത്രിയുമായി സംസാരിച്ചതാണ്. അതിൽ 'Government will consider the alternative mechanism for development of the sector, rescind the existing LoP and private investment will be promote in deep sea fishing' എന്ന് പറയുന്നുണ്ട്. വ്യാപകമായ രീതിയിൽ സ്വകാര്യ നിക്ഷേപകരെ വിളിച്ച് വലിയ രീതിയിൽ ഫിഷിംഗ് പ്രോത്സാഹിപ്പിക്കാനാണ് കേന്ദ്ര ഗവൺമെന്റ് ശ്രമിക്കുന്നത്. ഇക്കാര്യങ്ങൾ കണ്ടുകൊണ്ട് കേരളം ഗ്ലോബൽ ഫിഷിംഗ് സ്റ്റാൻഡേർഡ് രൂപീകരിക്കാനും കേന്ദ്രത്തിന്റെ ഈ തെറ്റായ നയത്തിനെതിരെ ശബ്ദമുയർത്താനും മുന്നോട്ടുവരുമോ?

ശ്രീമതി ജെ. മേഴ്സി കുട്ടി അമ്മ: സർ, വളരെ ആഴത്തിലുള്ളതും

ദീർഘവീക്ഷണമുള്ളതുമായ ചോദ്യമാണിത്. അഞ്ച് കാര്യങ്ങളാണ് അങ്ങ് ചൂണ്ടിക്കാട്ടിയത്. അൺ കൺട്രോൾഡ് മെതേഡ് മുതൽ ഏറ്റവും അവസാനം

പറഞ്ഞ ആഗോളതാപനം വരെയുള്ള കാര്യങ്ങൾ നമ്മുടെ മത്സ്യസമ്പത്തിനെ ബാധിക്കുന്നുണ്ട്. ഇക്കാര്യത്തിൽ കേരള ഗവൺമെന്റ് വളരെ കൃത്യനിഷ്ഠയോടുകൂടിയും സൂക്ഷ്മമായും ദീർഘവീക്ഷണത്തോടുകൂടിയതുമായ പദ്ധതികളാണ് ആവിഷ്കരിച്ചിട്ടുള്ളത്. ഞാൻ അൺ കൺട്രോൾഡ് വ്യവസ്ഥയെ എങ്ങനെ നിയന്ത്രണവിധേയമാക്കാമെന്നതിനെ കുറിച്ച് കഴിഞ്ഞ ചോദ്യത്തിന് വിശദമായ മറുപടി പറഞ്ഞു. അതിന്റെ അവർത്തനത്തിലേയ്ക്ക് പോകുന്നില്ല. ഇപ്പോൾ ആഗോളതാപനത്തെ എങ്ങനെ പ്രതിരോധിക്കണം എന്നതുമായി ബന്ധപ്പെട്ട് അഡ്വാപ്റ്റേഷൻ ഫണ്ടിൽനിന്ന് സമ്പത്ത് സ്വീകരിച്ചുകൊണ്ട് പ്രകൃതിയെ സംരക്ഷിക്കാനും ആഗോളതാപനത്തെ പ്രതിരോധിക്കാനും കഴിയുന്ന പദ്ധതികൾക്കാണ് തുടക്കം കുറിച്ചിട്ടുള്ളത്. അങ്ങ് സൂചിപ്പിച്ച 'നീല വിപ്ലവ'വുമായി ബന്ധപ്പെട്ട് ഇൻഡ്യാഗവൺമെന്റ് സ്വീകരിക്കുന്നത് പരമ്പരാഗത മത്സ്യത്തൊഴിലാളികളെയും മത്സ്യസമ്പത്തിനെയും സംരക്ഷിക്കുന്നതിനേക്കാൾ കുറേക്കൂടി ഉയർന്ന തലങ്ങളിലേയ്ക്ക് സമ്പത്താർജ്ജിക്കാനുള്ള ഒരു മേഖലയാക്കി അതിനെ മാറ്റുക എന്ന ഗൗരവതരമായ പ്രശ്നമുണ്ട്. ആ പ്രശ്നത്തിന് പരിഹാരം കാണാനുള്ള കൂട്ടായ്മ വേണമെന്ന് ഇന്നലെ അങ്ങ് സൂചിപ്പിച്ചതനുസരിച്ച് വൈകുന്നേരംതന്നെ ഞങ്ങൾ ചർച്ച നടത്തുകയും അങ്ങയുടെ അഭിപ്രായംകൂടി

മാനിച്ചുകൊണ്ട് ഈ രംഗത്തെ സാങ്കേതിക വിദഗ്ധരെയും സയന്റിസ്റ്റുമാരെയും ഉൾക്കൊള്ളിച്ചുകൊണ്ട് ജൂൺ 2-ാം തീയതി വൈകുന്നേരം ഒരു സെമിനാർ സംഘടിപ്പിക്കാം. അതിന് അങ്ങയുടെ സാന്നിധ്യം ഉറപ്പാകണമെന്ന് ഇപ്പോൾത്തന്നെ ഞാൻ അഭ്യർത്ഥിക്കുകയാണ്. അന്ന് ട്രോൾ ബാനിന്റെ ചർച്ച വിളിച്ചിരിക്കുന്ന ദിവസമായതിനാൽ ട്രേഡ് യൂണിയനുകളും ഉണ്ടായിരിക്കും. അങ്ങ് ചൂണ്ടിക്കാട്ടിയ പ്രശ്നം വളരെ ഗൗരവതരമാണ്. ഇക്കാര്യത്തിൽ ഇന്ത്യയ്ക്ക് മാതൃകയായി കേരളം ശക്തമായ ഒരു മുന്നേറ്റം നടത്താനുദ്ദേശിക്കുന്നു.

ശ്രീ. കെ. വി. അബ്ദുൾ ഖാദർ: സർ, കടലിൽ മത്സ്യലഭ്യത

കുറഞ്ഞുവരുന്നതുമായി ബന്ധപ്പെട്ട് അങ്ങ് ചൂണ്ടിക്കാണിക്കുകയുണ്ടായി. കടലിൽ ചില പ്രത്യേക സ്ഥലങ്ങളെ മത്സ്യം ധാരാളമായുള്ള കേന്ദ്രങ്ങളായി സമുദ്ര ശാസ്ത്രജ്ഞർ കണ്ടെത്തിയിട്ടുണ്ട്. അതിനെ 'ഫിഷ് ബാങ്കുകൾ' എന്നാണ് വിളിക്കുന്നത്. ഇത്തരം ഐഡന്റിഫൈഡായിട്ടുള്ള ഫിഷ് ബാങ്കുകളിൽ മത്സ്യത്തൊഴിലാളികൾക്ക് കൂടുതലായി കടന്നുചെല്ലാനും മത്സ്യബന്ധനം നടത്താനുമുള്ള പ്രത്യേകമായ സംവിധാനം ഫിഷറീസ് ഡിപ്പാർട്ടുമെന്റ് ഒരുക്കുമോ?

ശ്രീമതി ജെ. മേഴ്സി കുട്ടി അമ്മ: സർ, അതേക്കുറിച്ച് ഗവൺമെന്റ്

ആലോചിക്കുന്നുണ്ട്. ഹൈദ്രാബാദിലെ INCOIS (Indian National Centre for

Ocean Information Services)-ന്റെ കൂടി സാങ്കേതിക സഹായം തേടിക്കൊണ്ട് മത്സ്യകുടുംബങ്ങളെ കണ്ടെത്താനും, ഇപ്പോൾത്തന്നെ അത്തരം ജി.പി.എസ്. സംവിധാനം മത്സ്യത്തൊഴിലാളികൾ ഉപയോഗിക്കുന്നുണ്ട്. പക്ഷെ അത് കുറേക്കൂടി ശാസ്ത്രീയമാക്കി കൂടുതൽ തൊഴിലാളികളിലേയ്ക്ക് എത്തിക്കാൻ കഴിയുന്ന ഒരു പദ്ധതിയെക്കുറിച്ച് ഗവൺമെന്റ് ആലോചിക്കുന്നുണ്ട്.

ശ്രീ. ഇ. ടി. ടൈസൺ മാസ്റ്റർ: സർ, മത്സ്യോത്പാദനം കുറഞ്ഞുവരുന്ന സാഹചര്യത്തിൽ കൃത്രിമ ബീജസങ്കലനത്തിന് പ്രത്യേക ശ്രദ്ധ പതിപ്പിക്കേണ്ട സമയമാണ്. ലോകത്തിന് കേരളം നൽകിയ വലിയ സംഭാവനകളിലൊന്നായ മത്സ്യത്തിന്റെ കൃത്രിമ ബീജസങ്കലനം കണ്ടുപിടിച്ചത് ഡോ. അലിക്സണ്ട് സാഹിബാണ്. എന്നാൽ അദ്ദേഹത്തെ കേരളംപോലും വേണ്ടവിധം ഓർമ്മിക്കുന്നില്ല. ഇത് പരിഹരിക്കാൻ ഗവൺമെന്റ് എന്തെങ്കിലും നടപടി സ്വീകരിക്കുമോ?

ശ്രീമതി ജെ. മേഴ്സി കുട്ടി അമ്മ: സർ, കേരളത്തിന്റെ പൈതൃകമാക്കെ കാത്തുസൂക്ഷിച്ചുകൊണ്ടുവരുന്ന മത്സ്യ വിത്തുൽപ്പാദനരംഗത്ത് വളരെ വലിയ മുന്നേറ്റം നടത്താനാണ് ഗവൺമെന്റ് ആഗ്രഹിക്കുന്നത്. പന്ത്രണ്ടര കോടി മത്സ്യക്കുഞ്ഞുങ്ങളെ നമുക്കാവശ്യമുണ്ടെന്ന് ഞാൻ നേരത്തെ പറഞ്ഞിരുന്നു. കൃത്രിമമായിട്ടാണ് നമ്മൾ

മത്സ്യക്കുഞ്ഞുങ്ങളെ ഉൽപ്പാദിപ്പിക്കുന്നത്. രണ്ടര കോടി
മത്സ്യക്കുഞ്ഞുങ്ങളുണ്ടായിരുന്നത് ഈ സാമ്പത്തിക വർഷം അഞ്ച്
കോടിയിലേയ്ക്കെത്തിക്കഴിഞ്ഞു. ഇനിയും അത് വർദ്ധിപ്പിക്കാനാണുദ്ദേശിക്കുന്നത്.
തീർച്ചയായും അങ്ങയുടെ അഭിപ്രായം പരിഗണനാർഹമാണ്.

ശ്രീ. ടി. വി. ഇബ്രാഹിം: സർ, നമ്മുടെ മത്സ്യസമ്പത്ത്
വർദ്ധിപ്പിക്കുന്നതിന്റെ ഭാഗമായി ധാരാളം പദ്ധതികൾ സർക്കാർ
ആവിഷ്കരിച്ചുകൊണ്ടിരിക്കുകയാണ്. നമ്മുടെ നാട്ടിൽ ഉപയോഗിക്കാതെപ്പോകുന്ന
ധാരാളം ജലാശയങ്ങൾ ഇപ്പോഴുമുണ്ട്. എന്റെ മണ്ഡലത്തിൽ ധാരാളം കരിങ്കൽ
ക്വാറികൾ വെള്ളം നിറഞ്ഞ് നിൽക്കുന്നുണ്ട്. ഇങ്ങനെയുള്ള കരിങ്കൽ ക്വാറികളിൽ
മത്സ്യം വളർത്താനാവശ്യമായ പദ്ധതി സർക്കാർ ആവിഷ്കരിക്കുന്നുണ്ടോ?

ശ്രീമതി ജെ. മേഴ്സി കുട്ടി അമ്മ: സർ, മത്സ്യത്തെ വളർത്താനുള്ള
സൗകര്യമെവിടെയുണ്ടോ അവിടെയൊക്കെ പദ്ധതി ആവിഷ്കരിക്കാം. അങ്ങ് തന്നെ
മുൻകയ്യെടുത്ത് അത്തരം പ്രൊപ്പോസൽ തന്നാൽ നമുക്കത് പരിഗണിക്കാവുന്നതാണ്.

ശ്രീ. എം. രാജഗോപാലൻ: സർ, മത്സ്യസമ്പത്ത് വർദ്ധിപ്പിക്കാനും
അതുപോലെതന്നെ മത്സ്യത്തൊഴിലാളികളുടെ ക്ഷേമത്തെ മുൻനിർത്തിയുമുള്ള ഈ
സർക്കാരിന്റെ ഇടപെടൽ വളരെ ശ്രദ്ധേയമാണ്. തീരദേശ മേഖല പലപ്പോഴും

ചെറുതും വലുതുമായ സംഘർഷങ്ങൾക്ക് വിധേയമാകാറുണ്ട്. അത് മത്സ്യത്തൊഴിലാളികളുടെ ജോലിയും ജീവിത സാഹചര്യവുമായി ബന്ധപ്പെട്ടാണ്. അത് പ്രത്യേകം കണക്കിലെടുത്ത് തീരദേശ മേഖലയിലെ മത്സ്യത്തൊഴിലാളികളുടെ സാംസ്കാരികോന്നമനത്തിനും ആ മേഖലയിലെ ജനങ്ങളുടെ കലാ സാംസ്കാരിക ഉന്നമനത്തിനുമെല്ലാം സഹായകരമായ രീതിയിൽ അത് പരിപോഷിപ്പിക്കുന്നതിനുള്ള രീതിയിൽ സാംസ്കാരിക വകുപ്പുമായി ബന്ധപ്പെട്ട് തീരദേശ മേഖലയെ കേന്ദ്രീകരിച്ചുള്ള സാംസ്കാരിക പരിപാടികൾക്ക് നേതൃത്വം നൽകാൻ വകുപ്പ് ശ്രദ്ധിക്കുമോ?

ശ്രീമതി ജെ. മേഴ്സി അമ്മ: സർ, അത് നല്ലൊരു നിർദ്ദേശമാണ്. ഇപ്പോൾ 'അക്ഷരസാഗരം' പദ്ധതി വഴി സാക്ഷരത മിഷനുമായി ബന്ധപ്പെട്ട് തീരദേശത്ത് വളരെ ഫലപ്രദമായ ഒരു പദ്ധതി നടപ്പിലാക്കുന്നുണ്ട്. ആദിവാസികളുടേതുപോലെ മത്സ്യത്തൊഴിലാളികൾക്കും ഒട്ടേറെ തനത് കലാരൂപങ്ങളുണ്ട്. ആ തനത് കലയെ പ്രോത്സാഹിപ്പിക്കാനും കഴിയുന്നത്ര മത്സരങ്ങളടക്കം സംഘടിപ്പിക്കാനും കഴിയുന്ന തരത്തിൽ ആലോചിക്കാവുന്നതാണ്.

ശ്രീമതി യു. പ്രതിഭ ഹരി: സർ, സമുദ്ര മത്സ്യങ്ങളോടൊപ്പംതന്നെ കുട്ടനാട് ഉൾപ്പെടെയുള്ള പ്രദേശങ്ങളിൽ വളരെ സ്വാദിഷ്ഠമായ ഒട്ടനവധി മത്സ്യങ്ങൾ

ലഭിക്കുന്നുണ്ട്. പ്രത്യേകിച്ച് കുട്ടനാട്ടിലെ വരാൽ, കാരി, ചെമ്പല്ലി തുടങ്ങിയ വിവിധ ഇനം മത്സ്യങ്ങൾക്ക് ഇന്ന് വംശനാശം സംഭവിച്ചുകൊണ്ടിരിക്കുകയാണ്. അവയുടെ സ്വാഭാവികമായ പുനരുജ്ജീവനത്തിനാവശ്യമായ ശക്തമായ ഇടപെടൽ അങ്ങയുടെ ഭാഗത്തുനിന്നുണ്ടാകുമോ; പലവിധ രോഗങ്ങൾ മാരാൻ സഹായിക്കുന്ന പള്ളത്തി ഉൾപ്പെടെയുള്ള മത്സ്യങ്ങൾ, 15 വർഷത്തിനിപ്പുറം പൂർണ്ണമായും ഇല്ലാതായിരിക്കുന്നു. സ്വഭാവികമായി ഇതിന്റെയൊരു പുനരുജ്ജീവനം സാധ്യമാക്കുന്നതിനുള്ള ഇടപെടൽ ഉണ്ടാകുമോ?

ശ്രീമതി മേഴ്സി കുട്ടി അമ്മ: സർ, ഞാനത് ആദ്യത്തെ മറുപടിയിൽ പറഞ്ഞു.

'ഫെർമ' നടത്തുന്ന ഗവേഷണങ്ങളിലൊന്ന് കുട്ടനാടിന്റെ ആവാസ വ്യവസ്ഥ സംരക്ഷിച്ചുകൊണ്ട് പ്രത്യേകമായ ഒരു മാനേജ്മെന്റ് പ്ലാൻ തയ്യാറാക്കുക എന്നതാണ്. തീർച്ചയായും അത് ഗവൺമെന്റിന്റെ പരിഗണനയിലാണ്. ഗവേഷണം നടന്നുകൊണ്ടിരിക്കുകയാണ്. അത് പൂർത്തീകരിക്കുന്ന മുറയ്ക്ക് ഇതിനുള്ള പ്രായോഗിക പദ്ധതിയിലേയ്ക്ക് പോകുന്നതാണ്.

വനഭൂമിയുമായി ചേർന്ന് കിടക്കുന്ന സ്വകാര്യ ഭൂമിയുടെ ക്രയവിക്രയം

- (*513) ശ്രീ. കെ. രാജൻ
- ശ്രീ. സി. ദിവാകരൻ
- ശ്രീമതി ഇ. എസ്. ബിജിമോൾ
- ശ്രീ. ആർ. രാമചന്ദ്രൻ: താഴെ കാണുന്ന ചോദ്യങ്ങൾക്ക് വനവും

മൃഗസംരക്ഷണവും മൃഗശാലകളും വകുപ്പുമന്ത്രി സദയം മറുപടി നൽകുമോ:

(എ) സ്വകാര്യ വൃത്തികൾക്ക് വനം വകുപ്പ് ഉദ്യോഗസ്ഥരുടെ നിരാക്ഷേപ പത്രം ആവശ്യമായി വരുന്നത് ഏത് സാഹചര്യത്തിലാണെന്ന് വ്യക്തമാക്കുമോ;

(ബി) വനഭൂമിയുമായി ചേർന്ന് കിടക്കുന്ന സ്വകാര്യഭൂമിയുടെ ക്രയവിക്രയവുമായി ബന്ധപ്പെട്ട് നിരാക്ഷേപപത്രം ആവശ്യപ്പെട്ടുകൊണ്ടുള്ള അപേക്ഷകളിൽ തീർപ്പ് കൽപ്പിക്കുന്നതിനുള്ള നടപടിക്രമം വിശദമാക്കുമോ;

(സി) ഇത്തരം അപേക്ഷകളിൽ തീർപ്പുകൽപ്പിക്കുന്നതിൽ കാലതാമസം നേരിടുന്നുണ്ടോ;

(ഡി) ഏതെല്ലാം മേഖലകളിൽ നിന്നാണ് ഇത്തരം അപേക്ഷകൾ കൂടുതലായി ലഭിക്കുന്നതെന്നറിയിക്കുമോ?

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു): സർ,

(എ) വനഭൂമിയോട് ചേർന്നുകിടക്കുന്ന സ്വകാര്യ സ്ഥലങ്ങൾ ക്രയവിക്രയം നടത്തുമ്പോഴും, കൈവശാവകാശ സർട്ടിഫിക്കറ്റ് ലഭിക്കുന്നതിനും വനം വകുപ്പ് ഉദ്യോഗസ്ഥരുടെ നിരാക്ഷേപ പത്രം ആവശ്യമായിവരുന്നു.

(ബി) വനം വകുപ്പിന്റെ നിരാക്ഷേപ പത്രം ആവശ്യപ്പെട്ടുകൊണ്ടുള്ള അപേക്ഷയിലുൾപ്പെടുന്ന ഭൂമിക്ക് ബന്ധപ്പെട്ട റെയ്ഞ്ച് ഫോറസ്റ്റ് ഓഫീസറുടെ

റിപ്പോർട്ടിന്റെ അടിസ്ഥാനത്തിൽ, പരിശോധനയ്ക്ക് വിധേയമായി, ഡിവിഷണൽ ഫോറസ്റ്റ് ഓഫീസർ/വൈൽഡ് ലൈഫ് വാർഡൻമാർ നിരാക്ഷേപ പത്രം നൽകിവരുന്നു. അതിർത്തി കൃത്യമായി വേർതിരിച്ചിട്ടില്ലാത്തതും അവി്യക്തതയോ/ തർക്കങ്ങളോ/വ്യവഹാരങ്ങളോ നിലനിൽക്കുന്നതുമായ സ്ഥലങ്ങളിൽ സർവ്വേയർമാരെക്കൊണ്ട് സർവ്വേ നടത്തി അതിർത്തി നിർണ്ണയിച്ച് തുടർ നടപടികൾ സ്വീകരിക്കുന്നു.

(സി) അതിർത്തി കൃത്യമായി വേർതിരിച്ചിട്ടില്ലാത്തതും അവി്യക്തതയോ/ തർക്കങ്ങളോ/വ്യവഹാരങ്ങളോ നിലനിൽക്കുന്നതുമായ സ്ഥലങ്ങൾ ഉൾപ്പെടുന്ന അപേക്ഷകളിൽ തീർപ്പ് കൽപ്പിക്കുന്നതിന് കാലതാമസം നേരിടാറുണ്ട്. കൂടാതെ സർവ്വേ സ്കെച്ചുകൾ ലഭ്യമല്ലാത്ത സാഹചര്യത്തിലും അതിരടയാളങ്ങൾ മനഃപൂർവ്വം നീക്കം ചെയ്യപ്പെടുന്ന അവസരങ്ങളിലും അപേക്ഷയിൽ തീർപ്പുകൽപ്പിക്കാൻ കാലതാമസം നേരിടാറുണ്ട്.

(ഡി) റിസർവ് വനം, നിക്ഷിപ്ത വനം, പരിസ്ഥിതി ദുർബ്ബല പ്രദേശങ്ങൾ എന്നിവയുമായി അതിർത്തി പങ്കിടുന്ന സ്വകാര്യ ഭൂമികൾ ഉൾപ്പെടുന്ന മലയോര/ മലബാർ മേഖലകളിൽ നിന്നാണ് കൂടുതൽ അപേക്ഷകൾ ലഭിക്കാറുള്ളത്.

നോർത്തേൺ സർക്കിൾ കണ്ണൂർ, ഈസ്റ്റേൺ സർക്കിൾ പാലക്കാട്, സെൻട്രൽ

സർക്കിൾ തൃശ്ശൂർ, സതേൺ സർക്കിൾ കൊല്ലം എന്നിവയ്ക്ക് കീഴിൽ വരുന്ന റെയ്ഞ്ചുകളിൽ നിന്നാണ് ഇത്തരത്തിലുള്ള കൂടുതൽ അപേക്ഷകൾ ലഭിക്കാറുള്ളത്.

ശ്രീ. കെ. രാജൻ: സർ, 1977-ന് മുമ്പ് ഭൂമി കൈവശമുണ്ടായിരുന്ന ആളുകളുടെ പട്ടയവിതരണം ത്വരിതപ്പെടുത്തുന്നതിനുവേണ്ടി ബഹുമാനപ്പെട്ട മുഖ്യമന്ത്രിയുടെ അധ്യക്ഷതയിൽ അങ്ങും ബഹുമാനപ്പെട്ട റവന്യൂ വകുപ്പുമന്ത്രിയുടെ സാന്നിധ്യത്തിൽ തൃശ്ശൂർ ജില്ലയിലെ എം.എൽ.എ.മാരുടെ ഒരു യോഗം വിളിച്ചിരുന്നു. ആ യോഗത്തിൽവെച്ച് 1977-ന് മുമ്പ് കൈവശമുണ്ടായിരുന്നതും വനം വകുപ്പും റവന്യൂ വകുപ്പും സംയുക്തമായ പരിശോധന നടത്തേണ്ടതുമായ സ്ഥലങ്ങളിൽ അടിയന്തരമായി ആ പരിശോധന നടത്തണമെന്ന് ഉദ്യോഗസ്ഥർക്ക് നിർദ്ദേശവും കൊടുത്തിരുന്നു. എന്റെ ചോദ്യം ജെ.വി.ആർ. (ജോയിന്റ് വെരിഫിക്കേഷൻ റിപ്പോർട്ട്) തയ്യാറാക്കാൻ അവശേഷിക്കുന്ന സ്ഥലം എത്രയുണ്ടെന്ന് വ്യക്തമാക്കാമോ; ജെ.വി.ആർ. പൂർത്തീകരിക്കാൻ ഏതാണ്ട് എത്ര സമയമെടുക്കുമെന്ന് വ്യക്തമാക്കാമോ?

ശ്രീ. കെ. രാജ്: സർ, ജോയിന്റ് വെരിഫിക്കേഷൻ പൂർത്തിയാക്കാൻ ഇനിയും അൽപ്പംകൂടി സമയം ആവശ്യമായിവരും. ബഹുമാനപ്പെട്ട അംഗം സൂചിപ്പിച്ചതുപോലെ ഒരു യോഗം ബഹുമാനപ്പെട്ട മുഖ്യമന്ത്രി വിളിച്ചുചേർത്തിരുന്നു.

ആ യോഗത്തിൽവെച്ച് ഇതുവരെ അതിർത്തി നിർണ്ണയം നടന്നിട്ടില്ലാത്ത പ്രദേശങ്ങളിൽ ജോയിന്റ് വെരിഫിക്കേഷൻ നടത്താനും അതോടൊപ്പംതന്നെ പട്ടയം നൽകുന്നതുമായി ബന്ധപ്പെട്ടുകൊണ്ട് തർക്കമുള്ള പ്രദേശങ്ങളിൽ 1977-ന് മുമ്പ് കൈവശമുള്ളതാണോ അല്ലയോ എന്നത് തിട്ടപ്പെടുത്തുന്നതിനും ഏരിയ തിട്ടപ്പെടുത്തുന്നതിനും റവന്യൂ വകുപ്പിലെയും വനം വകുപ്പിലെയും ഉദ്യോഗസ്ഥർ സംയുക്തമായി പരിശോധന നടത്തണമെന്ന് തീരുമാനിച്ചിട്ടുണ്ട്. കാലതാമസം കൂടാതെ അത് നടത്തുന്നതിനുള്ള തീരുമാനമാണ് അന്നെടുത്തിട്ടുള്ളത്. അതനുസരിച്ചുള്ള നിർദ്ദേശം വനം വകുപ്പിലെ ഉദ്യോഗസ്ഥർക്ക് നൽകിയിട്ടുണ്ട്. ഇനി അവശേഷിക്കുന്ന സ്ഥലത്തിന്റെ സർവ്വേ നടന്നുവരികയാണ്. ജോയിന്റ് വെരിഫിക്കേഷനും അതുപോലെ സർവ്വേയും നടത്തുന്നതിന് ആവശ്യമായ അടിയന്തര നടപടികൾ സ്വീകരിച്ചിട്ടുണ്ട്.

ശ്രീ. കെ. രാജൻ: സർ, നമുക്ക് വനാതിർത്തി വർദ്ധിപ്പിക്കുന്നതിനും, വനം കയ്യേറ്റം ഒഴിവാക്കുന്നതിനുമുള്ള ഏറ്റവും നല്ല മാർഗ്ഗമായി ഇപ്പോൾ അവലംബിക്കുന്നത് ജണ്ടയിട്ട് പോകുന്നതാണ്. ജണ്ടയിട്ട് പോകുന്ന നടപടി പല സ്ഥലങ്ങളിലും വേണ്ടത്ര വേഗതയിൽ നടക്കുന്നുണ്ടോ എന്നത് അങ്ങയുടെ ശ്രദ്ധയിൽപ്പെട്ടിട്ടുണ്ടോ; മുൻ വർഷങ്ങളെ അപേക്ഷിച്ച് ജണ്ടയിടുന്ന

പ്രവർത്തനങ്ങളിൽ ഏതെങ്കിലും തരത്തിലുള്ള പുരോഗതി നമുക്ക് കൈവരിക്കാൻ കഴിഞ്ഞിട്ടുണ്ടോ; ജണ്ടയിടാൻ പറ്റാത്ത സ്ഥലങ്ങളിൽ തർക്കമൂലം എത്ര ദൂരം അത് മാറ്റിവെച്ചിട്ടുണ്ട്; തുടങ്ങിയ കാര്യങ്ങൾ വിശദമാക്കാമോ?

ശ്രീ. കെ. രാജു: സർ, ജണ്ട നിർമ്മാണം പലപ്പോഴും അതിർത്തി തർക്കം കാരണം ത്വരിതപ്പെടുത്താൻ കഴിയാതെ വരുന്ന സാഹചര്യമുണ്ട്. 1-1-1977 ന് മുമ്പുള്ളതാണെന്ന് കണ്ടെത്തിയ സ്ഥലങ്ങളുടെ സർവ്വേ സ്കെച്ച് സംയുക്ത പരിശോധനാ സമയത്ത് തയ്യാറാക്കിയിരുന്നില്ല. ഒരേ വ്യക്തിയുടെ കൈവശം തന്നെ 1977 ന് മുമ്പും ശേഷവുമുള്ള കൈയ്യേറ്റങ്ങൾ ഉണ്ടാകാം. 1977 ന് ശേഷമുള്ളവ സംയുക്ത പരിശോധനയോടൊപ്പം ഒഴിപ്പിച്ച് എടുത്തിട്ടുണ്ടാകില്ല. പരിശോധന കഴിഞ്ഞ് വർഷങ്ങൾക്കുശേഷം അതിർത്തി കണ്ടെത്തി ജണ്ട നിർമ്മിക്കുന്നത് പലപ്പോഴും തർക്കങ്ങൾക്ക് കാരണമാകാറുണ്ട്. ഇതുമൂലം ജണ്ട കെട്ടി തിരിക്കാത്ത സ്ഥലങ്ങളിൽ സ്ഥലം കൈമാറ്റത്തിനും, മറ്റ് ഇതര ആവശ്യങ്ങൾക്കുമായി പ്രാദേശിക നിവാസികൾക്ക് വനം വകുപ്പിന്റെ നിരാക്ഷേപ പത്രം നൽകാൻ കാലതാമസം വരാറുണ്ട്. ഇത് പലപ്പോഴും കർഷകർക്ക് ബുദ്ധിമുട്ടുകൾ സൃഷ്ടിക്കുന്നുണ്ട്. ഈ കാര്യത്തിൽ അവരെ പറഞ്ഞ് ബോധ്യപ്പെടുത്തി ജണ്ട നിർമ്മാണം ത്വരിതപ്പെടുത്താൻ ശ്രമിച്ചു വരുന്നുണ്ട്. അത് ഒരു പരിധി വരെ വിജയിക്കുകയും

ചെയ്തിട്ടുണ്ട്. കൂടാതെ സർവ്വേയർമാരെ ഉപയോഗിച്ചാണ് സർവ്വേ നടത്തുന്നത്. നേരത്തേ റവന്യൂ വകുപ്പിലെ സർവ്വേയർമാരുടെ സേവനമായിരുന്നു ഉപയോഗിച്ചിരുന്നത്. എന്നാൽ അത് തീരെ അപര്യാപ്തമാണ്. ആവശ്യമായ സമയത്ത് ഈ ഉദ്യോഗസ്ഥന്മാരുടെ സേവനം ലഭിക്കാത്തതിനാൽ വനം വകുപ്പിലെ ജീവനക്കാർക്ക് സർവ്വേയുമായി ബന്ധപ്പെട്ട വിദഗ്ദ്ധ പരിശീലനം നൽകി വരികയാണ്. ഇപ്പോൾ 120 പേർ അടങ്ങുന്ന ഒരു ബാച്ചിന്റെ പരിശീലനം നടന്നു വരുന്നുണ്ട്. പരിശീലനങ്ങൾ പൂർത്തിയാകുന്ന മുറയ്ക്ക് അവരെയും കൂടി അതിർത്തി സർവ്വേ നടത്താൻ നിശ്ചയിക്കാനും, അതുമൂലം ജണ്ടയിടുന്ന പ്രവർത്തി എളുപ്പമാക്കാനും വേണ്ടി ഗവൺമെന്റ് പരിശ്രമിച്ച് വരികയാണ്.

ശ്രീ. സി. ദിവാകരൻ: സർ, നമ്മുടെ സംസ്ഥാനത്തിന് പ്രകൃതി നൽകിയ വരദാനങ്ങളിലൊന്നാണ് വനം. നദികളും, പുഴകളുമെല്ലാം വറ്റിക്കൊണ്ടിരിക്കുകയാണ്. കേരളത്തിലെ വനഭൂമിയെ സംബന്ധിച്ച് തന്നിരിക്കുന്ന ഉത്തരത്തിൽ, അതിർത്തി കൃത്യമായി വേർതിരിച്ചിട്ടില്ല എന്നാണ് മന്ത്രി പറഞ്ഞിരിക്കുന്നത്. ഗവൺമെന്റിന്റെ പക്കൽ ഇതുസംബന്ധിച്ച് എന്ത് കണക്കാണുള്ളത്; എത്ര വനഭൂമിയാണ് കൈവശമുള്ളത്; ഏതെല്ലാം കമ്പനികളും വ്യക്തികളുമാണ് വനം കൈയേറ്റം നടത്തിയിരിക്കുന്നത്; എവിടെയാണ്

അതിർത്തി തർക്കമുള്ളത്; തുടങ്ങിയ കാര്യങ്ങൾ വ്യക്തമാക്കാമോ?

ശ്രീ. കെ. രാജു: സർ, കേരള സംസ്ഥാനത്തിന്റെ മൊത്തം ഭൂവിസ്തൃതിയുടെ 29% വനമാണ്. യഥാർത്ഥത്തിൽ ഒരു സംസ്ഥാനത്തിന്റെ മൊത്തം ഭൂവിസ്തൃതിയിൽ ഇത്രയും ശതമാനം വനമുള്ള മറ്റൊരു സംസ്ഥാനവും ഇല്ല. 29% വനം ഇപ്പോഴും കേരളം സംരക്ഷിക്കുന്നുണ്ട്. ഇവിടെ ബഹുമാനപ്പെട്ട അംഗം സൂചിപ്പിച്ചതുപോലെ പശ്ചിമഘട്ട മേഖല സംരക്ഷിക്കുന്നത് കൊണ്ടാണ് ഇപ്പോഴും നമുക്ക് പച്ചപ്പും, ശുദ്ധവായുവും, ശുദ്ധജലവുമെല്ലാം ലഭിക്കുന്നത്. അതുകൊണ്ട് ആ വനങ്ങൾ സമ്പൂർണ്ണമായി സംരക്ഷിക്കപ്പെടേണ്ടതുണ്ട്. അതിന് വനാതിർത്തി നിർണ്ണയിക്കുക എന്നത് വളരെ പ്രധാനമാണ്. വനാതിർത്തിയും വനത്തോട് ചേർന്നുള്ള റവന്യൂ വസ്തുക്കളും സ്വകാര്യ വസ്തുക്കളുമൊക്കെ വേർതിരിക്കുക എന്നത് വളരെ പരമപ്രധാനമാണ്. പലപ്പോഴും പല മേഖലകളിലും ആ അതിർത്തി പൂർണ്ണമായി നിശ്ചയിച്ചിട്ടില്ല. അതുമൂലമുള്ള തർക്കങ്ങൾ നിലനിൽക്കുന്നുണ്ട്. ചില മേഖലകളിൽ ചെറിയ തോതിൽ അതിർത്തി പ്രദേശങ്ങളിൽ കൈയ്യേറ്റവും നടക്കുന്നുണ്ട്. ആ കൈയ്യേറ്റം പൂർണ്ണമായിട്ടും ഒഴിവാക്കാൻ സർവ്വേ നടത്തി ജണ്ട ഇടുക എന്നത് വളരെ നിർബന്ധമാണ്. ജണ്ട ഇടൽ ഗവൺമെന്റ് വളരെയധികം ശ്രദ്ധ നൽകിക്കൊണ്ട് കാര്യക്ഷമമായി നടപ്പിലാക്കി വരികയാണ്. വരുന്ന 3 വർഷംകൊണ്ട് ജണ്ട

നിർമ്മാണം പൂർത്തീകരിക്കാൻ കഴിയും എന്നാണ് പ്രതീക്ഷിക്കുന്നത്. വനാതിർത്തി പ്രദേശത്ത് ജണ്ട ഇടാൻ ഇനിയും 2300 കി.മീ ബാക്കിയുണ്ട്. അതിന്റെ പ്രവർത്തനങ്ങൾ പൂർത്തീകരിക്കുന്നതിന് സത്വരമായ നടപടികളിലേയ്ക്കാണ് പോകുന്നത്.

ശ്രീമതി ഇ. എസ്. ബിജിമോൾ: സർ, വനാതിർത്തിയോട് ചേർന്ന് താമസിക്കുന്ന ജനങ്ങൾ അനുഭവിക്കുന്ന ദുരിതങ്ങൾ ചെറുതല്ല. അവരുടെ ജീവിത സാഹചര്യങ്ങൾ പലപ്പോഴും മുന്നോട്ട് കൊണ്ടുപോകാൻ കഴിയാതെ പ്രതിസന്ധിയിലാകുന്ന സ്ഥിതി ഉണ്ടാകാറുണ്ട്. ഇ.എഫ്.എൽ ആയോ ഇ.എസ്.ഐ ആയോ ഒരിക്കൽ നോട്ടീഫൈ ചെയ്ത് കഴിഞ്ഞാൽ അതിൽ നിന്ന് അവർക്ക് ഒരിക്കലും പുറത്തു വരാൻ കഴിയുന്നില്ല. അതിന്റെ ഏറ്റവും വലിയ ഉദാഹരണമാണ് എം.എൽ.എ.മാർ അതാത് നിയോജകമണ്ഡലങ്ങളിൽ ചെയർമാൻമാരായി കഴിഞ്ഞ ഇടതുപക്ഷ ഗവൺമെന്റിന്റെ കാലത്ത് കമ്മിറ്റി രൂപീകരിച്ചത്. അതിന്റെ അടിസ്ഥാനത്തിൽ പരിശോധന നടത്തുകയും കൃഷിക്കാരുടെ ഭൂമിയാണ് എന്ന് ബോധ്യപ്പെട്ടതിന്റെ അടിസ്ഥാനത്തിൽ ഒഴിവാക്കുന്നതിന് വേണ്ടി ഭൂമികൾ ശുപാർശ ചെയ്തു. എന്നാൽ അതിന്മേൽ പിന്നീട് നടപടികളൊന്നും ഉണ്ടായില്ല. ഇവിടെ ചർച്ച ചെയ്ത കുറിഞ്ഞി സാങ്ച്വറിയിലെ

നോട്ടീഫിക്കേഷനുകൾ ഉൾപ്പെടുപോയിട്ടുള്ള നിരവധി കർഷകരുണ്ട്. അതിലെ തർക്കങ്ങൾ മാറ്റിവെച്ച് കർഷകർക്ക് അവരുടെ ഭൂമി ഒഴിവാക്കി കൊടുക്കാം എന്ന് നിരവധി തവണ നിയമസഭയ്ക്ക് ഉറപ്പ് കിട്ടിയതാണ്. കഴിഞ്ഞ യു.ഡി.എഫ് ഗവൺമെന്റിന്റെ കാലത്ത് മുഖ്യമന്ത്രി വിളിച്ച് ചേർത്ത യോഗത്തിൽ ഉറപ്പ് പറഞ്ഞതുമാണ്. എന്നാൽ ആ സാങ്ചറിയിൽ ഉൾപ്പെട്ട് പോയിട്ടുള്ളതോ, ഇ.എഫ്.എൽ-ൽ ഉൾപ്പെട്ട് പോയിട്ടുള്ളതോ ആയ കർഷകരുടെ ഭൂമി ഒഴിവാക്കുന്നതിന് നാളിതുവരെ മാറിമാറി വന്ന ഗവൺമെന്റുകളുടെ ഭാഗത്ത് നിന്നും ഒരു നടപടിയും ഉണ്ടായിട്ടില്ല. ഇത്തരത്തിൽ ഇതിൽ ഉൾപ്പെടുപോയ കമ്മിറ്റികൾ ശുപാർശ ചെയ്ത യഥാർത്ഥ കൃഷിക്കാരെ ഒഴിവാക്കുന്നതിനുള്ള നടപടി ഗവൺമെന്റ് സ്വീകരിക്കുമോ?

ശ്രീ. കെ. രാജു: സർ, ഈ ഗവൺമെന്റ് വന്നതിനുശേഷം ആരുടെയെങ്കിലും സ്വകാര്യ വസ്തു ഇ.എഫ്.എൽ ആയി നോട്ടീഫൈ ചെയ്തുകൊണ്ടുള്ള ഒരു തീരുമാനവും കൈക്കൊണ്ടിട്ടില്ല. എന്നാൽ വർഷങ്ങൾക്ക് മുമ്പ് ഏറ്റെടുത്ത ഭൂമിയെ സംബന്ധിച്ച തർക്കങ്ങൾ ടിബ്യൂണലിലും, ഹൈക്കോടതിയിലുമെല്ലാം നടക്കുന്നുണ്ട്. അതിന്റെ വിധി ഇപ്പോൾ വരുന്നുണ്ട്. എന്നാൽ അത് ഫോറസ്റ്റിന് അനുകൂലമായിരിക്കാം ചിലപ്പോൾ വിട്ടുകൊടുക്കാൻ പറഞ്ഞു

കൊണ്ടുള്ളതുമായിരിക്കാം. ആ വിധികൾ നടപ്പിലാക്കുന്നതിന് അപ്പുറത്തേക്ക് പുതിയതായി സ്വകാര്യ വ്യക്തികളുടെ ഭൂമി ഈ ഗവൺമെന്റ് വന്നശേഷം ഇ.എഫ്.എൽ നോട്ടീഫിക്കേഷൻ അനുസരിച്ച് എടുത്തിട്ടില്ല. ആ സമീപനം ഗവൺമെന്റിന് ഇല്ല എന്നുള്ളതും ഈ അവസരത്തിൽ വ്യക്തമാക്കാൻ ആഗ്രഹിക്കുകയാണ്.

ശ്രീ. ആർ. രാമചന്ദ്രൻ: സർ, സംസ്ഥാനത്ത് വനഭൂമിയുടെ അതിർത്തി നിശ്ചയിച്ച് അതിന്റെ അളവ് തിട്ടപ്പെടുത്താൻ സാധ്യമായിട്ടുണ്ടോ; അങ്ങനെയാണെങ്കിൽ അത് എത്രത്തോളമാണ്?

ശ്രീ. കെ. രാജു: സർ, അതിനെ സംബന്ധിച്ചാണ് ഞാൻ നേരത്തേ ബഹുമാനപ്പെട്ട സി. ദിവാകരൻ ചോദിച്ച ചോദ്യത്തിന് ഉത്തരമായി സൂചിപ്പിച്ചത്. വനത്തിന്റെ അതിർത്തി നിർണ്ണയിച്ച് ജണ്ട നിശ്ചയിക്കുന്ന ജോലി നടന്നു വരികയാണ്. ഇനിയും രണ്ടായിരത്തി മൂന്നുറോളം കിലോമീറ്റർ വരുന്ന പ്രദേശത്തേക്ക് ജണ്ട ഇടേണ്ടതുണ്ട്. വരുന്ന 3 വർഷം കൊണ്ട് സർവ്വേ പൂർത്തീകരിച്ച് ജണ്ട ഇടൽ പൂർത്തിയാക്കാൻ കഴിയുമെന്നാണ് ഗവൺമെന്റ് പ്രതീക്ഷിക്കുന്നത്. അതിനുവേണ്ടിയുള്ള എല്ലാ നടപടികളും ഇതിനോടകം സ്വീകരിച്ചിട്ടുണ്ട്. ജണ്ട ഇടുന്ന നടപടി പൂർത്തീകരിക്കുന്ന മുറയ്ക്ക് മാത്രമേ പല

മേഖലകളിലും വനഭൂമിയുടെയും, സ്വകാര്യ ഭൂമിയുടെയും ഉടമസ്ഥർ തമ്മിലുള്ള തർക്കങ്ങൾ പൂർണ്ണമായി അവസാനിപ്പിക്കാൻ കഴിയും. മാത്രമല്ല വന്യജീവികളിൽ നിന്നുള്ള ആക്രമണങ്ങളെ പ്രതിരോധിക്കുന്നതിന് വേണ്ടി ഫെൻസിംഗും മറ്റും നടത്തുന്നതിന് ചില മേഖലകളിൽ അതിർത്തി തർക്കം ഒരു വിഷയമാണ്. അതുകൊണ്ട് അതിർത്തി നിർണ്ണയിക്കുകയും ജണ്ട ഇടുകയും ചെയ്യുന്നത് വളരെ പരമ പ്രധാനമായ കാര്യമായാണ് വനം വകുപ്പ് കരുതുന്നത്.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് ഇ.എഫ്.എൽ ആക്ടിനെക്കുറിച്ച് പറഞ്ഞു. ഇ.എഫ്.എൽ ആക്ടിനെ ചോദ്യം ചെയ്തുകൊണ്ട് ഹൈക്കോടതിയിൽ കേസ് പോയിരുന്നു. 51,000 ഏക്കർ ഭൂമി കേരള സംസ്ഥാന ഗവൺമെന്റിന്റേതാണെന്നും ഇ.എഫ്.എൽ ആക്ട് നിയമപരമാണെന്നും ഹൈക്കോടതിയുടെ വിധി വന്നതിന് അപ്പീലുമായി 51 കൗണ്ടർ പെറ്റീഷനേഴ്സ് ഇപ്പോൾ സുപ്രീംകോടതിയിലേക്ക് പോയിരിക്കുകയാണ്. സുപ്രീംകോടതിയിൽ ഈ കേസ് ദുർബലപ്പെടുത്തുന്നതിന് വേണ്ടിയുള്ള ശ്രമങ്ങൾ നടക്കുന്നുവെന്ന് പുറത്ത് സംസാരം നടക്കുന്നുണ്ട്. അങ്ങ് ഒരിക്കലും അതിൽ ഇടപെടില്ലെന്ന് എനിക്കറിയാം. ഇത് കൃത്യതയോടുകൂടി ചെയ്ത് സംസ്ഥാനത്തിന്റെ വകയാക്കി മാറ്റുന്നതിന് വേണ്ടിയുള്ള ശ്രമം നടക്കണം. അതോടൊപ്പം ഇ.എഫ്.എൽ ആക്ടിനകത്തെ മൂന്നാം

വകുപ്പും നാലാം വകുപ്പും തമ്മിലൊരു വ്യത്യാസമുണ്ട്. ഒന്ന് കോമ്പൻസേഷൻ കൊടുത്തും, മറ്റൊന്ന് കോമ്പൻസേഷൻ കൊടുക്കാതെയും ഈ ഭൂമി എടുക്കുന്നതിനെ സംബന്ധിച്ചാണ്. ഗവൺമെന്റ് ഇക്കാര്യം വളരെ കൃത്യതയോടുകൂടി പരിശോധിക്കണം. നമ്മുടെ സംസ്ഥാനത്തിന്റെ പൊതു താൽപ്പര്യം പരിഗണിക്കുന്നതിനുവേണ്ടിയുള്ള എല്ലാ മുൻഗണനയും കൊടുക്കുമോ?

ശ്രീ. കെ. രാജു: സർ, സംസ്ഥാനത്തിന്റെയും ജനങ്ങളുടെയും താൽപ്പര്യം സംരക്ഷിക്കുന്നതിന് വേണ്ടിയുള്ള എല്ലാ മുൻഗണനയും ഈ ഗവൺമെന്റ് നൽകും. അങ്ങ് സൂചിപ്പിച്ചതുപോലെ ഇ.എഫ്.എൽ നിയമത്തിന്റെ പ്രാബല്യത്തെയും അതിന്റെ നിയമസാധ്യതയേയും സംബന്ധിച്ച് ചോദ്യം ചെയ്തുകൊണ്ട് സുപ്രീം കോടതിയിൽ ഇപ്പോൾ കേസ്സ് നടന്ന് വരികയാണ്. അതിൽ നമ്മുടെ സംസ്ഥാനത്തിന്റെ താൽപ്പര്യത്തിന് വിരുദ്ധമായ ഒരു വീഴ്ചയും ഉണ്ടാകാത്ത തരത്തിൽ കേസുകൾ കൈകാര്യം ചെയ്യുന്നതിന് ആവശ്യമായ നിർദ്ദേശം നൽകിയിട്ടുണ്ട്. കേസിൽ നമ്മുടെ വാദം ദുർബലപ്പെടുത്തുന്നതിന് വേണ്ടിയുള്ള ശ്രമം നടക്കുന്നുവെന്ന് അങ്ങ് പറഞ്ഞത് എന്റെ ശ്രദ്ധയിൽ വന്നിട്ടുള്ള കാര്യമല്ല. അങ്ങ് അറിയിച്ചാൽ അതിനെ പ്രതിരോധിക്കുന്നതിന് ആവശ്യമായ നടപടികൾ സ്വീകരിക്കുന്നതാണ്. ഗവൺമെന്റിന്റെ ഒരു നയം ഞാൻ നേരത്തേ പറഞ്ഞു.

പുതിയതായി കർഷകരുടെ കൈയ്യിലിരിക്കുന്നതോ അല്ലെങ്കിൽ സ്വകാര്യ മേഖലയിൽ ഇപ്പോൾ ഇരിക്കുന്നതോ ആയ ഭൂമി അവർക്ക് നോട്ടീസോ കോമ്പൻസേഷനോ കൊടുക്കാതെ വനം വകുപ്പ് ഏറ്റെടുക്കുന്ന നടപടി ഈ ഗവൺമെന്റ് സ്വീകരിക്കില്ല.

മി. ഡെപ്യൂട്ടി സ്പീക്കർ: ഓർഡർ... ഓർഡർ ... ചോദ്യോത്തരവേള അവസാനിച്ചിരിക്കുകയാണ്.

(ചോദ്യോത്തര സമയം കഴിഞ്ഞു.)